


# L-HAJJA f'Ghawdex

€2 | Lm 0.86c


Marzu 2008

\* LEHEN L-GHAWDXIN GHAL 63 SENA \*


Nru. 896



L-ARTI SAGRA  
FIL-GINGHA MQADDSA



**Għadek  
m'abbonajtix?**



**GHAL**



**FIX-XAHAR!**

**Ktieb Rigal!**



*Rakkomandat  
mill-Isqof  
Mario  
Grech*

*Dan il-ktieb ġdid u famuż  
jinghata B'XEJN lil dawk kollha  
li jhallsu €20 bhala  
Abbonati Benefatturi.*

**Il-Hajja  
f'Ghawdex**

**MINJIERA TA'  
TAGHRIF U TAGHLIM  
dwar Ghawdex u l-Ghawdxin**

*Meta tabbona tkun qed tiehu r-rivista bil-  
posta u b'nofs il-prezz li tiswa' (€2 il-kopja).  
Ahseb biex iġġedded l-abbonament tiegħek  
ghas-sena 2008, u heġġeg lil hbiebek  
biex jabbonaw huma wkoll.*

*Imla din il-formola jew aghmel kopja tagħha  
u ibghatha flimkien ma'*

*čekk jew 'money order' ta' 10 Ewro lill-*

*Amministratur, "Il-Hajja f'Ghawdex",*

*Lumen Christi Media Centre,*

*Triq Fortunato Mizzi,*

*Victoria VCT 2579, Ghawdex.*

Isem \_\_\_\_\_

Indirizz \_\_\_\_\_

Nixtieq: Nabbona (ġdid)  jew Inġedded l-Abbonament għas-sena 2008

€10 Abbonament Regolari      FIRMA \_\_\_\_\_

€ 20 Abbonament Benefattur / Ktieb Rigal 2008

# IL-HAJJA f'Ghawdex

L-Ewwel Hargha f'Gunju 1945

Hargha nru. 896

Marzu 2008

Mahruġa mid-

Djoċesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel.21551534

Il-fehmiet li jistqarru l-kittieba  
m'humiex neccessarjament dawk  
tal-Bord Editorjali.

## f'din il-hargha

Editorjal	• 3
Il-Hajja fid-Djoċesi	• 4
X'jghidilna l-Isqof	• 6
Kummentarju (1)	• 7
X'ghadda minn ghalina	• 9
Riflessi	• 15
Mill-Parlament	• 16
Ghawdex fil-Ġurnali	• 17
Kummentarju (2)	• 18
Ghawdex u Jien	• 20
Meditazzjoni Biblika	• 21
Ghawdex 300 sena ilu (162)	• 23
Dawl għall-Hajja	• 24
Letteratura Ghawdxija	• 26
<b>SUPPLIMENT - ARTI TA' JOHN GRIMA</b>	
Kotba minn Ghawdex	• 27
Il-Misteru tal-Knisja (12)	• 28
Tieqa fuq l-Ambjent (3)	• 30
Snajja Qodma (8)	• 32
Lehen il-Missjunarji Ghawdxin	• 34
Passiġġata Biblika (34)	• 36
Mill-Kunsilli Lokali Ghawdxin:	
Żebbuġ	• 38
Ghawdex Qabel ir-Ritratti (3)	• 40
Xhieda Nisranija	• 41
Ġawhar ta' l-Ghawdxin	• 42
Arti u Kultura f'Ghawdex	• 44
Ibza' għal Sahhitek	• 47
Mix-Xena Sportiva f'Ghawdex	• 49
Imkejjen Ghawdxin (8)	• 50

**Ritratti:** Hajr lil Joe Zammit, Alvin Scicluna, Max Xuereb, John Cordina, Paul Buttigieg, Kunsilli Lokali ta' Ghawdex u diversi parroċi Ghawdxin għal diversi ritratti li jidhru f'din il-hargha.

**Ritratti tal-Qoxra:** Statwa tad-Deposizzjoni fil-Knisja tal-Qala.



## Editorjal

### Il-Familja fil-Programmi Elettorali

Din is-sena fil-hajja kbira ta' l-Ghid kien hemm minn kollox. Wara kampanja elettorali ta' fakriet u esaġerazzjonijiet, botti u battuti, prospetti u proġetti faqqset l-Amministrazzjoni l-ġdida.

Fost il-karatteristiċi pożittivi ta' dan kollu, hemm il-fatt li l-familja kienet fost it-temi dominanti tad-diskors u tal-programmi tal-partiti politiċi. Kienu fuq l-aġenda ta' l-erba' partiti, in-nuqqas tat-taxxi u tas-surcharge, benefiċċji għat-tfal, għajjnuna finanzjarja għall-koppji zghazagh, għajjniet finanzjarji lill-familji ta' tfal bi bżonnijiet speċjali u għal dawk li jzommu magħhom xi ġenitur anzjan... Dan kollu fil-hajja tal-lum huwa xieraq u meħtieġ.

L-importanza mogħtija lill-familja mill-partiti politiċi twassal għal zewġ konsiderazzjonijiet. Wahda hi li l-partiti politiċi kollha taw għarfien lill-fatt li l-familja hija kwintessenzjali għall-istat u għas-soċjetà, u li min irawwem familja jkun qed jagħti lin-nazzjon l-iprem servizz soċjali. Għaldaqstant, jidher li fehm u l-partiti li l-familja jeħtieġ li tkun finanzjarjament sostnuta. Barra minn hekk, il-partiti għażlu wkoll din il-politika favur il-familja għax jafu li din tintgħogob miċ-ċittadini u b'hekk jirnexxilhom jirbħu l-vot tagħhom. Hu sinjal ċar li l-Maltin u l-Ghawdxin, fil-maġġoranza tagħhom, għad għandhom għal qalbhom il-benesseri ta' din il-komunità tad-dar.

Izda mmorru mqarrqin jekk naħsbu li l-gid u s-sliem tal-familja jiddependu biss mill-benefiċċji finanzjarji, speċjalment f'soċjetà li dejjem tibdel il-kumditajiet, jekk mhux ukoll il-kapriċċi, f'neċessitajiet. Għalkemm jista' jservi ta' għajjnuna, ebda benefiċċju finanzjarju waħdu ma jista' jsalva l-għaqda tal-familja. B'ebda flejjes ma tista' tixtri s-sabar, l-umiltà, iċ-ċaħda tiegħek innifsek, jew il-waqtiet ta' hena u ta' intimità li huma fil-kewn ta' l-imħabba familjari. Lanqas tinstab f'xi supermarket ix-xibka ta' relazzjonijiet tal-familja estiża għaz-zijiet u n-nanniet, li fl-imghoddi kienet ta' sostenn kbir lill-familja nukleari Maltija u Ghawdxija. Fejn naqas dan is-sostenn dahal "is-suq" biex jiehu postu u għab fix-xejn is-sussidji u l-benefiċċji.

Hemm qawl Afrikan li jghid li biex tifel jikber trid raħal shih. Hekk ukoll il-familja. Biex familja tikber kif għandha tabilhaqq tkun, għandha bżonn lis-soċjetà. Il-familja nnifisha trid tghin ruħha billi tagħraf, thaddan u thaddem il-valuri u l-prijoritajiet li jsejdduha. Izda s-soċjetà wkoll, speċjalment il-medja, bil-mudelli li tipproponi, għandha teżalta dawn il-valuri. Tmur imqarrqa s-soċjetà li min-naħa tipprovdni benefiċċji finanzjarji lill-familji u min-naħa l-oħra tahmi klima ta' egoizmi u nuqqas ta' responsabbiltà. Is-soċjetà, bl-istituzzjonijiet kollha tagħha, għandha tohloq klima li fiha l-familja ma tisfax mhedda u mminata pulit, pulit.

Joseph W. Psaila


www.dioceseofgozo.org

# Il-Hajja fid-Djoċesi



Mis-Seminarista Noel Debono


## Kwaranturi Mqaddsa



Fl-ewwel granet tas-sena, l-parroċċi tan-Nadur u ta' San Lawrenz organizzaw l-40 siegħa ta' adorazzjoni lill-Ġesù sagramentat, jew kif inhuma magħrufa, l-Kwaranturi Mqaddsa. Huwa mument li fih il-komunità parrokkjali tingabar madwar Ġesù Ewkaristija u tagħtih qima pubblika. Mons. Isqof mexxa konċelebrazzjoni sollenni fiż-żewġ

okkażjonijiet, u hegġeġ sabiex il-mod ta' parteċipazzjoni tagħna fil-liturġija jkun tabilhaqq wieħed haj u li jesprimi tabilhaqq dak li nemmnu.

## Katidral



Mons. Isqof Mario Grech mexxa l-konċelebrazzjonijiet fil-Katidral tas-sollennitajiet ta' Marija Omm Alla u dik ta' l-Epifanija, nhar l-1 u s-6 ta' Jannar rispettivament. Il-kapitlu u l-parroċċa tal-Katidral biddlu l-awgurji tagħhom ma' Mons. Isqof għal sena ġdida mimlija paċi fil-Mulej.



## Saċerdoti

Nhar is-Sibt 5 ta' Jannar, is-saċerdoti u r-religjużi kollha li jahdmu fid-djoċesi, ltaqgħu ma' Mons. Isqof fis-Seminarju. Fil-laqgħa Mons. Isqof tkellem dwar is-sena pastorali 2007 li għadha kemm intemmet u dwar l-orjentament pastorali tad-djoċesi għall-gejjieni. Inghata rendikont ta' xi strutturi fid-djoċesi u l-hidma tagħhom u fit-tmiem il-laqgħa saru diversi interventi mis-saċerdoti preżenti dwar xi temi.





Bejn it-8 u l-10 ta' Jannar il-kappillani għawdxin kienu mistiedna biex jieħdu sehem f'*live-in* ta' tlett ijiem organizzat mill-Arċidjoċesi ta' Malta għall-kappillani maltin. Matul il-*live-in*, li sar fis-Seminarju ta' Malta, il-kappillani ddiskutew l-identità tal-parroċċa għas-snin li għejjin u s-sehem tal-lajċi fil-hajja tal-komunità parrokkjali.



Din kienet esperjenza sabiħa ferm għall-kappillani tad-djoċesi tagħna u wkoll għall-kappillani maltin li setgħu jaqsmu flimkien il-'karità pastorali' li tanima l-hajja tal-parroċċa u l-hidma tagħhom.

Is-saċerdoti minn diversi parroċċi komplew jiltaqgħu flimkien għal laqgħat ta' formazzjoni madwar il-Kelma t'Alla. F'dawn il-mument ta' kondivizjoni għall-qassisin taz-zoni partikulari ssir ukoll *lectio divina* fuq silta mill-Kelma ta' Alla.






Nhar it-22 ta' Jannar, ħabat it-II anniversarju mill-konsagrazzjoni episkopali ta' l-Isqof Mario Grech. F'quddiesa fil-knisja tar-Raghaj it-Tajjeb, diversi saċerdoti u lajċi nġhaqdu ma' l-Isqof biex iroddu ħajr lil Alla permezz ta' l-Ewkaristija u awgurawlu l-isbah xewqat għall-hidma tiegħu.



**Magħmudija komunitarja**

Nhar il-Hadd 12 ta' Jannar, festa tal-Magħmudija tal-Mulej, Mons. Isqof ħa sehem f'quddiesa fil-parroċċa tax-Xewkija li fiha ġie amministrat is-sagrament tal-Magħmudija lil diversi trabi. Matul il-ġimgħa fiċ-ċentri tal-Museum saret katekezi lit-tfal dwar is-sagrament ta' l-inizzjazzjoni fil-ħajja Kristjana li mbagħad laħqet il-qofol tagħha fiċ-ċelebrazzjoni nnifisha tas-sagrament li għaliha attendew it-tfal tal-parroċċa flimkien mal-familji tagħhom.

**Pussess San Lawrenz**



Nhar il-Hadd 13 tax-xahar Dun Nazju Borg, mix-Xagħra, ħa l-pussess tiegħu ta' kappillan tal-parroċċa ta' San Lawrenz, li din is-sena qegħda tfakkar ukoll il-1750 anniversarju mill-martirju tal-patron tagħha. Mons. Isqof flimkien ma' diversi saċerdoti konċelebranti u l-ġemgħa preżenti ħadu sehem fil-

Ewkaristija bir-rit tal-pussess. F'kelmtejn ta' l-okkażjoni, l-kappillan il-ġdid tkellem dwar l-iskop tal-missjoni tiegħu bħala kappillan. Lejlet dil-ġurnata saret velja ta' talb bi preparazzjoni għall-pussess u għall-missjoni ta' Dun Nazju f'din il-komunità.

**Missjoni Żgħira fil-Qala**

Bejn it-13 u l-20 ta' Jannar, ix-Xirka ta' l-Isem Imqaddes ta' Alla, organizzat dik li tissejjaħ il-Missjoni Żgħira ta' talb u taġlim fil-parroċċa tal-Qala. 5 patrijiet żaru lill-familji ta' din il-parroċċa u ġew organizzati diversi laqgħat ta' formazzjoni u mumentu ta' talb u ċelebrazzjoni għall-komunità kollha.

**Festi**

Nhar il-Hadd, 20 ta' Jannar ġew fi tmiemhom il-festi ad unur ta' Sant'Anton Abbati, fix-Xagħra, bit-tberik tradizzjonali ta' l-annimali. L-isqof ippresieda l-funzjonijiet liturġiċi u ħa sehem fil-purċissjoni bl-istatwa ta' Sant'Anton, bierek lill-ġemgħa preżenti u qassam lill-kull parteċipant xi ikel b'rabta ma' dan il-qaddis u ktieb dwar ħajtu. Matul il-ġimgħa kienu diversi l-parroċċi li organizzaw pellegrinaġġ lejn din il-knisja b'devozzjoni lejn dan il-qaddis.

Nhar is-27 tax-xahar, il-komunità ta' Marsalforn organizzat ukoll il-festa ad unur ta' l-apostlu missierna San Pawl, wara li fil-25 tax-xahar jaħbat nhar il-festa liturġika tal-konverżjoni tiegħu.

**Assemblea ta' l-Isqofijiet tal-Komunità Ewropea**

Mons. Isqof Mario Grech se jirrappreżenta l-Konferenza Episkopali Maltija fl-Assemblea Plenarja tar-Rebbiegħa tal-Kummissjoni tal-Konferenzi ta' l-Isqofijiet tal-Komunità. Ewropea (COMECE) li se tiltaqa' fi Brussell, il-Belġju, mill-5 sas-7 ta' Marzu 2008.

Is-suġġett bażiku tal-laqgħa se jkun, "Ir-rispett għad-dinjità tal-bniedem u l-ħarsien tal-ħolqien – l-inkarnazzjoni tal-aid komuni fil-policies ta' l-Unjoni Ewropea fis-seklu 21" (*Respecting human dignity and safeguarding the creation – incarnation of the common good in the EU policies of the 21st century*).


Mons. Isqof Grech se jkun akkompanjat minn Mons. Joseph Farrugia, President tal-Kummissjoni tal-Konferenza Episkopali Maltija dwar 'Il-Knisja f'Malta u fl-Ewropa'.

**il-Wileg Restaurant**

33, Triq l-Wileg, Qala, Gozo  
 Tel: 00356 2156 0750  
 Mob: 00356 9988 5482  
 Email: mport@maltanet.net  
 Web-Site: www.lesolives.com

**Les Olives Farmhouses**

# X'jghidilna Mons. Isqof Mario Grech: Alla jgeddidna bil-Qawwa tal-Kelma Tieghu



Nhar il-Ġimgħa 8 ta' Frar, Mons Isqof Mario Grech mexxa konċebraszjoni fis-Santwarju ta' Pinu fl-okkażjoni tal-pellegrinaġġ penitenzjali tar-Randan u li fiha ngħata wkoll il-mandat lill-predikaturi ta' l-Eżerċizzi tar-Randan. Mons Isqof għamel din l-omelija:

## "Tilfu kull tama li jsalvaw"

Ir-rakkont li għadna kif smajna mill-Atti ta' l-Appostli dwar in-Nawfragju ta' l-Appostlu Missierna San Pawl fil-gzejjer tagħna, fost hwejjeġ oħra jghidilna li dawk li kienu fuq il-bastiment ma' Pawlu tilfu kull tama li jsalvaw.

Tgħid dawk li kienu fuq il-bastiment ma' Pawlu biss tilfu t-tama u kienu ttentati biex ma jittamawx iktar, jéw anke l-bniedem tal-lum, kull waħda u wiehed minnha, tilef kull tama li jsalva? Harsu ftit lejn il-familji tagħna, u araw daqsxejn jekk hemmx ukoll fihom sinjali ta' familji li qegħdin jizvojtaw mit-tama. Harsu ftit lejn is-soċjetà ta' madwarna, u araw tinnutawx bhali sinjali ta' soċjetà li qed tiflew is-sens ta' direzzjoni fil-hajja. Sfortunatament anke fil-komunitajiet ekkleżjali tagħna ġieli jidhru sinjali li aħna qed nitilfu t-tama.

## It-tama li ġejja minn Kristu

Imma quddiem dan ix-xenarju ddoqq f'widnejja dik il-kelma sabiħa li qalilna l-Missier tagħna l-Papa Benedittu XVI fl-aħħar enċiklika li tana, 'Spe Salvi' (Aħna salvati bit-tama). X'kuntrast! Filwaqt li dawk li kienu fuq il-bastiment tilfu kull tama li jsalvaw, il-Papa jikkwota lil San Pawl fl-ittra tiegħu lir-Rumani, u lill-poplu ta' Alla jghidlu: "Intom salvati bit-tama".

Għaliex għandna nkunu salvati bit-tama? Għaliex qegħdin nitilfu t-tama? It-tweġiba jien nehodha wkoll mit-tagħlim ta' San Pawl Appostlu, li proprju fl-ittra tiegħu lill-Efesin jghidilhom: "Kontu bla tama għax kontu bla Alla". U għalhekk, f'din iċ-ċirkostanza tal-lejla, meta qegħdin nagħmlu l-festa ta' San Pawl, u f'dan il-pellegrinaġġ fil-bidu tar-Randan, inhegġigkom biex tqajmu fikom id-don ta' Alla li jinsab fikom permezz tal-Magħmudija.

Anke hawnhekk qiegħed nikkwota lil Pawlu meta jdur fuq Timotju u jghidlu: "Qajjem fik id-don ta' Alla li jinsab fik bit-tqegħid ta' jdejja". Ikompli jghidlu lil Timotju: "Afdaw f'Alla li sejhna b'sejha qaddisa". Izid jghid Pawlu lil Timotju, u lilna wkoll f'din iċ-ċirkostanza: "Tisthu xejn minnha b'x-xhieda tagħkom għal Kristu". Pawlu lil Timotju kien qiegħed jeżortah biex jiggēdded fis-sejha tiegħu, u kif għidtilkom f'Ras ir-Randan imqaddes nerga' ntnni wkoll illejla: jien nixtieq li f'dan ir-Randan aħna niġgeddu fis-sejha li qed jagħmlilna Alla l-imbieriek. Għezieġ tiegħi, ejjew nergħu ntnnu dik l-iva tagħna lil Alla!

## Inġeddu l-"Iva" tagħna lil Alla li sejhna b'sejha qaddisa

Illum, il-festa ta' San Pawl, niċċelebraw it-twelid ta' Malta u Ghawdex għall-fidi fi Kristu, u allura naraha f'postha li ngħid lil pajjiżna dak li Pawlu jghid lil Timotju: Nazzjon Malti, qajjem fik id-don ta' Alla li jinsab fik bit-tqegħid ta' jdejn l-Appostlu Missierna! Kif għidnilkom aħna l-Isqof jiet fil-Pastorali li tajnikom fir-Randan, is-soċjetà tagħna, li hija soċjetà reliġjuża, jeħtieġ li tiskopri s-sejha tagħha ta' poplu Kristjan.

Hemm vokazzjonijiet li, jekk dawn jiggēddu, ikun hawn tiġdid mhux biss fil-Knisja imma anke fis-soċjetà tagħna. Għandi f'moħhi s-sejha lil huti s-sacerdoti. Intom, għezieġ sacerdoti hawn preżenti, u l-presbiterju djoċesan kollu, inhegġigkom biex f'dan ir-Randan iġgeddu l-"iva" tagħkom, tippreparaw lilkom nfuskom biex nhar Hamis ix-Xirka, meta aħna ngeddu l-wegħdiet sacerdotali, aħna niġgeddu fil-vokazzjoni tagħna, fis-sens li nagħrfu ngħixu b'iktar fedeltà u b'mod iktar awtentiku s-sacerdozju tagħna li Kristu, il-Knisja u d-dinja jitolbu minna.

Għandi f'moħhi lilkom, għezieġ reliġjużi u lilkom, lajċi kkonsagrati. Qajmu fikom dak id-don li intom irċivejtu mingħand Alla! Afdaw f'Alla

li sejhikom b'sejha qaddisa. Ikkonvertu f'dan ir-Randan billi tagħrfu tkunu kollkom kemm intom ta' Alla, u hekk žgur tkunu xandāra, messaggjiera u xhieda tat-tama meta intom thaddnu u tipprofessaw il-Kunsilli Evangelici.

Is-sejha nagħmilha lilkom, għezieġ miżżewġin hawn preżenti u fid-Djoċesi: qajmu fikom id-don ta' Alla li rċivejtu dakinhar li żżewġtu, dakinhar li ċcelebrajtu s-sagrament taż-żwieġ. Agħrfu afdaw f'Alla li sejhikom b'sejha qaddisa fil-hajja matrimonjali! Kieku l-miżżewġin tagħna kuljum jikbru fl-għarfien ta' din is-sejha qaddisa li huma msejħin jgħixu kuljum fil-hajja taż-żwieġ, kieku nkunu tassew bxara tajba dwar iż-żwieġ u l-familja.

## Alla sejhna biex niġgeddu

Jien semmejt dawk li huma sejhat fundamentali, imma mbagħad hemm sejhat oħra partikulari. Kif sejrjn inġeddu fina u nqajmu fina dan id-don u din is-sejha? Hawnhekk nerga' nagħmel riferenza għall-qari ta' l-Atti ta' l-Appostli li smajna llejla. Pawlu lil dawk li kienu fuq il-bastiment u tilfu kull tama ta' salvazzjoni jghidilhom: "Kieku smajtu minni kontu teħilsu minn din il-hsara u t-telf". U anke llejla jien, f'isem Kristu, ngħidilkom mhux biex tisimgħu minni, imma li dan hu ż-żmien tajjeb ta' salvazzjoni biex aħna nisimgħu lil Alla jkellimna.

Fl-Ittra Pastorali li tajnikom għar-Randan, li nittama li tagħmluha test ta' riflessjoni fil-familja, jiena u l-Arcisqof għidnilkom li qegħdin fiż-żmien li fiħ neħtieġu evangelizzazzjoni ġdida; f'pajjiżna neħtieġu katekezi solida biex il-fidi tagħna ma tkunx fidi tal-qoxra, għaliex jekk il-fidi tagħna tonqos, anke l-istess reliġjon tagħna tista' ssir aljenazzjoni. U allura dak li qal Pawlu lil dawk li kienu miegħu fuq il-bastiment, ngħidu jien lilkom u lill-Knisja tagħna: Ifthu qalbkom għal Kristu li f'dan iż-żmien partikulari ser iwasslilkom il-kelma tiegħu. 'Kunu hbieb ta' l-Evangelju' – din hija t-tema tal-Pjan Pastorali tagħna u li qed timbuttana biex niehdu ċerti inizjattivi fil-parroċċi tagħna biex il-komunitajiet tagħna jgħixu madwar il-Kelma. Inhegġigkom, għezieġ tiegħi, biex issibu postkom f'dawk il-gruppi fil-komunitajiet u fil-parroċċi li proprju qegħdin jiltaqgħu biex ikunu hbieb ta' l-Evangelju. Din hija l-evangelizzazzjoni ġdida.


Imma b'mod partikulari nhegġigkom għal dan iż-żmien tar-Randan, żmien li fiħ aħna ser nircievu l-kelma speċjalment waqt l-Eżerċizzi mqaddsa. Minn hawn u ftit iehor jien ser insejjah uħud minn dawk il-predikaturi ta' l-Eżerċizzi, u jien, bhala Isqof tagħkom u f'isem il-Knisja, ser nagħthom il-mandat u nibgħathom fil-komunitajiet tagħna mhux biex jippridkaw lilhom infushom imma biex jippridkaw lil Kristu msallab. Huma jridu jghidulkom dak li qal Pawlu lin-nies ta' madwaru: "Aghmlu l-qalb u emmu li jsir sewwa sew kif thabbar lili": hekk qrajna fl-Atti ta' l-Appostli. Huma ser iwasslulkom dak li l-ewwel huma stess irċievu, biex imbagħad jgħadduh lill-Knisja.

Għezieġ tiegħi, dawk li kienu fuq il-bastiment kienu sajmin għal erbatax-il jum, jghidilna l-awtur ta' l-Atti. U forsi għalhekk bdew jtilfu t-tama tas-salvazzjoni. Kienu sajmin mhux tant mis-sawm ta' l-istonku, imma sajmin mill-Kelma ta' Alla: kienu sajmin minn Alla fil-hajja tagħhom.

Jien nitlob lill-Vergni Mbierka, l-antra tas-salvazzjoni tagħna, halli takkumpanjana – kif qed takkumpanjana bl-ikona tat-Thabbira ta' l-Anġlu li qegħdin nipproponu għal din is-sena pastorali –, halli kif hija laqgħet il-Kelma u saret il-mara tilma bit-tama, hekk ukoll kull wiehed u waħda minna, kull realtà fi hdan il-komunitajiet tagħna u l-komunità nisranija tagħna tisma' l-Kelma u tiġi evangelizzata u katekizzata, biex imbagħad tkun tista' thabbar lid-dinja ta' madwarna: "Aħna salvati fi Kristu". Amen.

Kummentarju (1)

# L-Irxuxtat Magħna Llum



kitba tal-Vigarju Ġenerali MONS. GIOVANNI B. GAUCI

Skond l-Evangelista S. Mark, meta marru xi nisa sabiex jidilku l-ġisem mejjet ta' Ġesù li kien tqiegħed fil-qabar, ma' l-aħbar li "qam mill-mewt", huma tbiegħdu b'ġirja wahda minn fejn il-qabar u "baqghu mbellhin bil-biża". U ma qalu xejn lil hadd għax beżgħu." Imma mbagħad l-Appostli ma waqfux jikkellmu dwar din il-ġrajja tal-qawmien mill-mewt ta' l-Imghallem tagħhom.

## Ir-rebħa ta' Kristu

Għaddew elfejn sena minn dik il-ġrajja u l-effetti tagħha għadhom jinhassu mad-dinja kollha kulfejn ġie mxandar Ġesù ta' Nazaret. Miljuni ta' nies emmnu f'Ġesù u habbewh u mhux fit taw hajjithom għalih. L-effetti tar-rebħa ta' Kristu li qam mill-mewt għadhom jinhassu wkoll fil-Knisja tiegħu, dejjem imħabbta, dejjem imfixkla, xi drabi anke ppersegwitata bis-shih, imma dejjem hajja għax Hu kien wiegħed li jibqa' magħha għal dejjem, mhux fil-Palestina biss imma mad-dinja kollha.

Minkejja li r-rebħa ta' Kristu, bil-qawmien tiegħu mill-imwiet, gābet tant ġid u sawret tant barkiet fuq l-umanità, madankollu ta' sikwit hafna, f'diversi bnadi tad-dinja, Kristu jidher għaddej mill-ġdid minn dawk it-tbatijiet li bdew b'mod speċjali fil-Ġnien tal-Ġetsemani u komplew sakemm il-ġisem mejjet ta' Ġesù tqiegħed fil-qabar. Kristu huwa haj, imma m'huwiex indifferenti għat-tbatijiet tal-bnedmin. Dawk it-tbatijiet ta' tant bnedmin huma daqs li



kieku għadhom sejr in id-daqqiet tal-frosta fil-flagellazzjoni, l-inkurunazzjoni bix-xewk, it-toqol tas-salib u d-dħul ta' l-imsiemer f'idejn u f'riġlejn Ġesù, sakemm il-kustat ġie minfud bil-lanza.

Fid-dinja globalizzata tal-lum, meta permezz tal-mezzi tal-komunikazzjoni nassistu għat-tbatija ta' l-umanità minn ġewwa djarna fit-trasmissjoni diretta, hu xieraq, forsi aktar minn qatt qabel, nagħmlu tagħna t-talba tad-dixxipli ta' Emmaws: "ibqa' fostna, Mulej" – jiġifieri fost dawk ħutna wkoll li qegħdin ibatu l-ingustizzji, il-vjolenza tal-gwerra, fost dawk imcaħħdin mil-libertà tagħhom, fost dawk li qegħdin jiġu ttorturati minħabba l-fidi tagħhom, minħabba t-twemmin politiku tagħhom jew għal xi raġuni oħra li ttfisser nuqqas ta' qbil ma' dawk li qegħdin jikkastigawhom.


## Hu rebħ għalina

Il-Qawmien ta' Ġesù għandu lilna jimliena bil-kuraġġ: għaliex Ġesù rebħ għalih u għalina.

Il-hajja tal-bniedem fuq l-art hija wahda mimlija b'hafna esperjenzi. Ngħaddu mill-esperjenza tat-tbatijiet. Ninħakmu mit-toqol tal-mard u waqt li nipprovaw insibu xi rimedju għat-tbatijiet tagħna, xi konsolazzjonijiet, bosta drabi nibqgħu nbatu wahedna, abbandunati minn kulhadd, iżolati wkoll minn dawk stess li forsi konna mlejna moħħna bihom. Forsi jkunu jixtiequ jgħinuna imma ma jkunux jafu kif jew ma jkunux jistgħu fil-fatt jgħinuna. Imma forsi wkoll, anqas ikunu tant iħabblu moħħhom bina u b'dak li nkunu qegħdin ingorru bħala salib fuq spallejna. Forsi jkunu meħdijin fi hwejjeġ oħra, fl-interessi personali tagħhom u ma jsibu ebda hin x'joffru għal xi għajjuna lilna! Bosta drabi dan l-abbandun jgħaddu minnu tant bnedmin!

## Mod ġdid ta' hajja

Madankollu, il-Qawmien ta' Ġesù għabilna mod ġdid ta' hajja. Is-salvazzjoni li għabilna Ġesù tikkonsisti mhux biss



f'dak l-istat ta' tgawdija wara din id-dinja – dik li ahna nsejhulha l-Genna – imma hija proċess li għandu bidu mat-twelid gdid bil-Magħmudija; ngħixu hajjtna fuq l-art bħala bnedmin salvati. Fi kliem iehor, dan ifisser, dak li qal San Pawl fl-Ewwel Ittra tiegħu lill-Korintin meta kitbilhom biex iwarrbu l-hmira l-qadima u jdaħħlu l-hmira l-gdida.

Dan ma jfissirx li għax wiehed hu nistrani b'daqshekk mhux ha jkun aktar imħabbat mill-hażen. Ma jfissirx li nistrani mhux ha jkollu aktar tentazzjonijiet bħalma

jkollhom oħrajn, bnedmin oħra mhux insara, fid-dinja. Il-hmira l-hażina tibqa' tinħass, imma ma tkunx hi li tinfluwenza l-għagna għax din tkun irċeviet għewwa fiha l-hmira l-gdida.

Minkejja l-Magħmudija tiegħi tant snin ilu, minkejja hajja li tiġbor fiha tant snin ta' Prattika reliġjuża bħalma huma s-sagramenti u tant għemejjel oħra tar-reliġjon tagħna, minkejja dan kollu, għewwa fija jibqgħu jinhassu l-għibdiet hżiena, ix-xewqat li ngawdi hajti issa u dment li qieghed fid-dinja.

Għewwa fija jibqgħu jinhassu ċerti reazzjonijiet marbutin, jew aħjar ngħidu, imwelldin man-natura umana tagħna stess. Hekk per eżempju, kontra min joffendina, inhossuna urtati, irrabjati u forsi wkoll irvellati għal min jonqosna, jaħqarna u jimxi hażin magħna. Din hija kondizzjoni komuni għalina lkoll. Hawn jinhass l-effett tal-hmira l-qadima, iżda ma nistgħux inhallu l-fdalijiet tal-hmira l-qadima jmexxu huma l-għagna kollha. Inhossni urtat, inhoss li għandi naġixxi kontra min joffendini, inhoss li għandi nirrispondi għall-iżbalji ta' l-oħrajn b'reazzjonijiet negattivi. Imma, ta' nistrani li jien, għandi nirbaħ il-hażen bit-tajjeb u ma nħallix lili nnifsi nintrebaħ mill-hażen. Il-hmira t-tajba tkun hi li tmexxini, għax dik qadima u hażina għandha titwarrab minn hajti.

#### Riflessjonijiet ta' kuljum

Dawn ir-riflessjonijiet m'għandniex nagħmluhom fi żmien il-Għid biss. Kristu mqajjem mill-mewt huwa raġuni shiħa ta' tama, ta' tnissil ta' fiduċja biex ma naqtgħux qalbna. Kristu rxuxtata u rebbieħ fuq il-mewt iqawwilna qalbna biex nemmnu li dak li bil-ħila tagħna biss, żgur m'ahniex kapaċi nwettqu, hu possibbli bis-setgħa tiegħu.

(addattament mit-tliet kotba ta' Mons. Giovanni B. Gauci, 'Hsibijiet għal Jum il-Mulej')

## MARIO

DISPENSING OPTICIANS

57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for  
**EYE TESTING / EXAMINATION**  
by the Latest Computer Technology  
and Eye Specialists

Telephone: 55 65 28 / 56 33 31

# The Liquor Shop

**THE LEADING  
WINES, SPIRITS,  
& TOBACCO  
MERCHANTS  
IN GOZO**

14, ST. GEORGE'S SQ.,  
VICTORIA, GOZO.  
TEL: 21 556 531  
FAX: 21 555 809

Prop. J.C. Mejlak Zammit

FREE HOME DELIVERY




# X'ghadda minn ghalina




**Kronaka Ghawdxija minn Charles Spiteri**

## Wirja tal-Karnival mill-Artisti Żgħar tal-“Gozo College”



Lino Xerri (xellug) juri xi xogħlijiet karnivaleski li għamlu l-istudenti lill-Prinċipal tal-Gozo College, Chev. Frank Gatt.

Il-Gozo College tella' wirja ta' l-Arti fil-Banca Giuratale, fir-Rabat, Ghawdex. Il-Wirja kienet tikkonsisti f' mudelli ta' karrijiet tal-Karnival kif ukoll pittura dwar il-Karnival. Waqt il-ftuh tal-wirja, nhar it-Tnejn 28 ta' Jannar, Vincent Grech, President tal-Kunsill tal-Kultura tkellem dwar ir-relazzjonijiet tajba li jeżistu bejn il-Kunsill u l-Gozo College. Fil-fatt, il-wirja tal-Karnival hija frott din l-għaqda. F'din il-wirja, hafna mill-iskejjel primarji u sekondarji ta' Ghawdex hadu sehem. Chev. Frank Gatt, Prinċipal tal-Gozo College, esprima dak li osserva waqt l-ewwel jiem tal-Karnival, jigifieri li l-attivitajiet tal-Karnival huma frott għadd ta' hiliet li jigu mghallma fil-Gozo College. Uhud minn dawn il-hiliet huma evidenti bħalma hi l-Arti. Ohrajn huma aktar informali bħalma huma hiliet ta' kif



Il-karru Queen Carnival bl-isem ta' "Mill-baħar tlajt u fl-iskola spiċċajt", tat-tifel David John Cutajar, li jattendi l-iskola Sir Arturo Mercieca, li tinsab fi Triq Vajringa, ir-Rabat, Ghawdex.

wiehed jaħdem f'tim u jorganizza ruħu. Kemm jekk huma hiliet formali kif ukoll jekk informali dawn kollha jidhlu taħt l-umbrella ta' tagħlim multisensorjali li l-Gozo College ihaddan. Chev. Gatt kompli billi rringrazzja lill-ghalliema ta' l-Arti prezenti, ta' l-isforzi kontinwi li jagħmlu matul is-sena skolastika biex jilhq u miri kurrikulari.

## ANNO DOMINI XXXIII fiċ-ċinemas kollha ta' Malta u Ghawdex

Nhar il-Hamis, 7 ta' Frar, is-Sacerdoti u s-Seminaristi tad-Djoċesi Ghawdxija kienu l-mistiedna speċjali u l-ewwel persuni li raw il-film "Anno Domini XXXIII", fis-Citadel Cinema, fir-Rabat, Ghawdex.



Waqt il-wiri tal-film Anno Domini XXXIII. Jidhru fost ohrajn Mons. Isqof Grech u xi sacerdoti u seminaristi.

Malta u Ghawdex, minn nhar l-Erbgħa, 13 ta' Frar, huwa l-ewwel film tax-xorta tiegħu kollu kemm hu prodott Malti, fejn wiehed jara l-istorja ta' l-aħħar ftit jiem tal-hajja ta' Ġesù Kristu. Film maħdum b'delikatezza u sa l-aħħar dettall, fejn hadu sehem aktar minn 450 attur.

Mal-wasla tiegħu, l-Isqof Mario Grech intlaqa' minn Charles Camilleri u Tony Pace, Manager ta' Citadel Cinema u mir-rappreżentant tal-KRS rispettivament. Mons. Isqof Grech gie pprezentat b'CD Sound Track originali tal-film, mid-Direttur vizwali ta' l-istess produzzjoni, Melvin Schembri. Preżenti kien hemm ukoll, li jidhru wkoll fir-ritratt, mix-xellug għal-lemin, Ian Paul Schembri, Cameraman, Paul Bonello, direttur u Tony Pace, Rappreżentant tal-KRS (distributori tal-films).

Il-film ANNO DOMINI XXXIII, li beda jintwera fiċ-ċinema kollha ta' beda jintwera fiċ-ċinema kollha ta'



Mons. Isqof Grech jidher qed jigi pprezentat b'CD Sound Track originali tal-film, mid-Direttur vizwali ta' l-istess produzzjoni, Melvin Schembri.

Kienet sfida kbira meta fil-bidu tas-sena 2007, Melvin Schembri, Paul Bonello u Christ Cassar inexxielhom li permezz taż-żewġ kumpaniji *Melvin Studios* u *Irtokki Productions* jibdedw ix-xogħol fuq dan il-film li kien jinvolvi siegħat twal ta' xogħol.


B'kitba ta' Renzo Bonello, dan il-film jehodna madwar elfejn sena ilu, fejn il-poplu dak iż-żmien kien għadu qed jistenna l-Iben t'Alla biex isalvahom. Izda x'jigri meta dan l-iben t'Alla jkun ġie biex verament isalva l-qlub tan-nies tad-dinja?

Storja li min jaf kemm il-darba smajna u rajna izda qatt ma tiddejjaq terġa' tara. Din hija l-akbar storja li qatt ġrat fid-dinja u b'dan il-film, li qed isir l-ewwel darba xi haġa tax-xorta tiegħu f'Malta ser jintwera b'mod dettaljat kif Ġesù mexxielu jirbaħ fuq il-hażen minkejja li n-nies Lhud kienu kontrih.

Bħala atturi prinċipali wieħed isib lil Rennie Schembri fil-parti ta' Ġesù u Maria Cassar Inguanez fil-parti ta' Marija. Il-muzika originali hi tas-Surmast Raymond Sciberras flimkien mas-*Sofia Philharmonic Orchestra* u rrekordjat fin-*National Radio Studios* tal-Bulgaria.

## Harga f'Malta għall-Għalliema Rtirati Għawdxin

Nhar il-Hamis 7 ta' Frar, l-Għaqda ta' l-Għalliema Rtirati Għawdxin, organizzat harġa oħra kulturali f' Malta wara dik li kienet saret f'Novembru li għadda fil-Birgu. Din id-darba ż-żjara saret fir-raħal antik tas-Siġġiewi. Fl-ewwel waqfa tagħhom il-membri għamlu żjara lil-*Limestone Heritage Museum*. Barriera tal-ġebel tal-franka, li bħalha nsibu bosta oħrajn lejn dawn in-naħiet, ġiet mibdula b'mod mill-aktar originali u modern f'mużew li jurik dak kollu li għandu x'jaqşam ma' din l-industrija tant antika tal-gżejjer tagħna.



Barriera tal-ġebel tal-franka mibdula f'Mużew

is-Sur Joe Camilleri Dip. (Adm & Mgt) tkellem fil-qosor dwar l-istorja u l-istil arkitettoniku ta' din il-kappella antika. Għall-habta tan-12.30pm il-membri ngabru f'ristorant sabiħ fuq ix-xaqliba ta' Għar Lapsi għal iklja tajba li ma' tulha xi čajta ħelwa tal-Kav. Joe M.Attard u ta' membri oħrajn ma naqsitx. Il-grupp li kien immexxi mill-president tal-Għaqda s-Sur Horace Mercieca, M.Ed. irritorna lejn Għawdex tard wara nofsinhar.



L-ex-għalliema jiflu l-fdalijiet tal-parroċċa antika tas-Siġġiewi.

Hawn wieħed jara u jiġi spjegat lil dak li jkun (b'sistema ta' headphones), kif kien jinqata' l-ġebel, il-garr tal-materjal u s-sengħa kollha li kien u għadu jirrikjedi dan ix-xogħol. Il-grupp ta' wieħed u tletin membru mbagħad żar il-fdalijiet tal-parroċċa antika tas-Siġġiewi fejn hemm wieħed ikompli jammira l-ġmiel ta' xogħol fil-ġebbla maltija bl-arkitettura sabiħa li kellha din il-knisja. Waqfa qasira mbagħad saret hdejn il-kappella tal-Madonna tal-Providenza fejn membru tal-grupp,


## Il-Kantanta Morena terġa' tmur l-Iskola fejn tghallmet



Julia Camilleri tidher tipprezenta bukkett ward u CD lil Morena. Fuq il-lemin tidher il-Kap ta' l-Iskola s-Sinjura Maria Assunta Attard tifraħ lill-ex-studenta, il-Kantanta Morena.

li għaddewlha għall-Finali tal-Kanzunetta Maltija għall-Ewropa jiġifieri "*Casanova*" u "*Vodka*". Il-Kantanta stqarret ukoll li fil-futur qarib ser tinawgura il-fan klabb tagħha. Is-suċċessi li qed tikseb Morena għandhom iservu ta' eżempju lil l-istudenti ta' din l-iskola. Huma għandhom jgħarf u l-potenzjal tagħhom u qatt ma jaqtgħu qalbhom f'dak li jixtiequ jagħmlu.

Il-kantanta Morena li ser tirrappreżenta lil Malta fil-*Eurovision Song Festival*, irritornat fl-iskola fejn irċeviet l-edukazzjoni formali tagħha jiġifieri fl-iskola sekondarja tal-bniet, il-G.F. Agius de Soldanis. Il-kantanta kienet milqugħa fl-iskola mill-Kap u l-amministrazzjoni ta' l-iskola. Bħala apprezzament huma pprezentaw kopja tas-CD tal-*'musical'* "*The Pirates of Penzance*" li kienet hadet sehem fih il-kantanta meta kienet għada studenta f'din l-iskola. Merħba kbira nġatad mill-istudenti li kollha xtaqu jiksbu l-firma tal-kantanta. Min-naha tagħha, Morena rringrazzjathom billi kantat iż-żewġ diski



Il-Kantanta Morena tidher tiffirma lill-istudenti. Hdejha tidher Sarah Vella.

## Wirja ta' Pittura ta' Kevin Attard u Denise Muscat




Pittura ta' Kevin Attard

Fis-Sala tal-Wirjiet, fil-Ministeru għal Għawdex ittellgħet wirja ta' pittura minn żewġ artisti żgħażaġh. Kevin Attard u Denise Muscat, li diġà urew ix-xogħol tagħhom kemm f'wirjiet kollettivi kif ukoll f'wirjiet personali. Din hija l-ewwel wirja tagħhom flimkien. L-istili differenti tagħhom ibbilanċjaw lil xulxin u b'hekk inholqot armonija interessanti ta' kuluri.

Kevin Attard, li jaħdem fil-qasam artiganali tal-filugranu, f'din il-wirja wera ukoll biċċa xogħol mdaqqsqa tal-fidda. Kevin għamel l-ewwel wirja tiegħu fl-2003 u wara, fl-2005 f'din l-istess sala. Il-pitturi ta' Kevin huma purament astratti, loġhob bil-kuluri li huma hielsa minn kull irbit.

Denise Muscat, inwielda u toqghod in-Nadur, Għawdex, hija għalliema ta' l-Arti fil-Kulleġġ. San



Lombadina Beach (gold), xogħol Denise Muscat.

Injazju, Liceo Marija Regina, Blata l-Bajda. F'din il-wirja kellha xogħol ġdid b'birxa originali. Denise użat materjal mormi bħall-ħġieġ miksur u biċċiet tal-landa, fost oġġetti oħra, biex holqot id-dawl u t-'texture'. Motif komuni magħmul minn biċċiet tal-mirja deher f'ħafna mil-pitturi, bi skop biex kull min haress lejhom seta' jara r-rifless tiegħu nnifsu u jsir parti mil-pittura stess. Din il-wirja damet miftuha sat-3 ta' Frar.

## Il-President Emeritu De Marco f'Għawdex



Persuni jistennew sabiex jiltaqgħu ma' l-E.T. il-President Emeritu l-Prof. Guido de Marco.

L-E.T. il-Prof. Guido de Marco, President Emeritu ta' Malta, akkumpanjat minn martu Violet, il-Hadd 13 ta' Jannar, filgħodu, żar il-hanut tal-kotba, *Bookworm*, fir-Rabat, għal *book signing session* tal-awtobijografija tiegħu *The Politics of Persuasion*. Numru kbir ta' Għawdxin, uħud minnhom bil-familja b'kollox, kif ukoll xi Maltin u barranin, marru l-*Bookworm*, sabiex mhux biss jiffirmalhom il-ktieb imma anke jtkellmu miegħu.



Ray, Mary u Mikhail-Sam Mifsud li joqgħodu Sannat jidhru waqt l-iffirmar tal-awtobijografija *The Politics of Persuasion*.

Mal-wasla tagħhom, l-E.T. u s-Sinjura de Marco, intlaqgħu mill-proprietarji tal-hanut, Joe u Marija Grech. L-E.T. il-President Emeritu

deher kument ħafna u ssurprenda ruħu bir-rispons tan-nies u esprima illi n-nies kienu kordjali ħafna.

## President Ġdid għall-Kamra tan-Negozju għal Għawdex



Is-Sur Joe Grech ġie elett unanimament bħala President tal-Kamra tan-Negozju għal Għawdex għas-snin 2008 - 2009 waqt laqgħa li saret nhar l-Erbgħa, 30 ta' Jannar.

Is-Sur Grech hu membru fundatur tal-Kamra tan-Negozju għal Għawdex u serva bħala Uffiċċjal għar-Relazzjonijiet Pubbliċi, Teżorier, u Viċi-President fil-Kunsilli preċedenti. Serva wkoll bħala *Chairman* tal-Kumitat ta' l-Artiganat fi hdan il-Kamra mill-bidu tagħha, origina l-Fiera tan-Negozju għal Għawdex u serva ta' *Chairman* tal-kumitat organizzattiv tal-Fiera mis-sena 2002 sa l-2004. Kien membru tal-grupp ċentrali tal-Kumitat Reġjonali tal-Proġetti għal Għawdex; irrappreżenta lill-Kamra fil-laqgħat ta' l-INSULEUR li jsiru Brussels u kien *Chairman* tal-Kumitat Organizzattiv tas-7 Forum ta' l-INSULEUR (Għaqda tal-Kmamar tal-Kummerċ tal-Gżejjer Ewropej) li sar f'Għawdex is-sena li għaddiet u jirrappreżenta 'l Kamra f'kumitati oħra reġjonali.

Is-Sur Grech qal lil 'Il-Hajja f'Għawdex' li hu qed iħares 'l quddiem biex ikompli jibni fuq is-suċċessi milhuqa minn ta' qablu u li ser ikompli jaħdem mill-qrib ma' l-Eżekuttiv tal-Kunsill u mal-membri kollha għall-Iżvilupp ta' Pjan Strategiku li jkople jkabbar l-ekonomija t'Għawdex.


## Inawgurazzjoni ta' Belvedere fil-Fontana

Fil-Fontana gie nawgurat *belvedere* fi Triq ta' Mulejja li sar bejn il-Kunsill Lokali u l-MEPA permezz tal-*Urban Improvement Fund*. Dan il-*belvedere* jaghti għal fuq wahda mill-isbah veduti t'Ghawdex, dik ta' Wied il-Lunzjata. L-inawgurazzjoni saret mis-Sindku tal-lokalità Saviour Borg u tbierek mill-Kappillan, il-Kanonku Lino Vella. Saret ukoll taħdita dwar dawk l-inħawi mill-istoriku Mons. Dr. Joseph Bezzina.



Il-Belvedere fi Triq ta' Mulejja, il-Fontana

## Proġett ta' tkabbir ta' faċilitajiet ġewwa l-MCAST Xewkija



Preżenti għall-inawgurazzjoni kien hemm ukoll Paul Attard, President tal-Bord tal-Gvernaturi, il-Professur Maurice Grech, Prinċipal, u Frederick Fearnle, li kien id-direttur inkarigat mill-proġett.



Waqt l-inawgurazzjoni ta' Kumpless ta' workshops ġewwa ċ-Centru ta' l-MCAST, fix-Xewkija.

għaddej l-iżvilupp tal-*Master Development Plan* għall-bini ta' *campus* ġdid ta' l-MCAST ġewwa Coṙradino hu maħsub ukoll li jsir *Masterplan* fuq skala iżgħar għall-MCAST f'Ghawdex biex il-faċilitajiet f'Ghawdex jiġu amalgamati f'ċentru wieħed addattat għat-taħriġ vokazzjonali fiż-żminijiet ta' llum.

Kumpless ta' *workshops* gie inawgurat nhar il-Ġimgħa 29 ta' Frar, ġewwa ċ-Centru ta' l-MCAST fix-Xewkija, minn Giovanna Debono, Ministru għal Ghawdex. Ix-xogħol inawgurat kien jinvolvi l-bini ta' kumpless li jinkludi żewġ *workshops* ġodda li ġew ukoll mgħammra b' apparat modern u addattat għat-taħriġ fl-istallazzjoni ta' l-elettriku u xogħol fil-metal u *welding*. *Workshop* ieħor gie ristrutturat biex ikun jista' jintuza għat-taħriġ fl-ingerija mekkanika. B'hekk studenti Ghawdxin ikunu jistgħu jiġu mharrġa skond l-eżiġenzi tas-suq tax-xogħol f'dawn l-oqsma, biex ikollhom prospetti aħjar ta' mpjiegi meta dawn jispicċaw il-korsijiet ġewwa dan iċ-ċentru.

Il-proġett twestaq bis-saħħa ta' investment ta' Ewro396,000 permezz tal-Programm ta' Fondi Strutturali għal Malta 2004-2006, b'mod speċifiku permezz tal-Fond Ewropew għall-Iżvilupp Reġjonali (ERDF). Il-Gvern Malti ffinanzja 25% ta' l-ispiza totali tal-proġett.

F'kelmtejn. id-direttur taċ-ċentru ta' l-MCAST ġewwa Ghawdex, Godwin Grech, spjega kif dawn il-faċilitajiet ġodda ta' l-MCAST ġewwa Ghawdex jirrapprezentaw qabza kbira fil-kwalità f'dik li hija infrastruttura ta' tagħlim u tagħmir. Semma wkoll kif proġetti oħra li ġew sottomessi għall-finanzjament mit-tieni perjodu ta' programmazzjoni 2007-2013 ġew approvati u diġa' nbeda l-proċess biex ikun jista' jiġi prokurat tagħmir għal *machine shop* ta' l-ingerija mekkanika, u *workshop* għax-xogħol fl-injam b'valur ta' madwar Ewro133,000. Dan barra akkwist ta' aktar kompjuters u apparat relatat mat-tagħlim ta' l-informatika filwaqt li huwa ntenzjonat ukoll li jkun hemm faċilitajiet ta' taħriġ ta' *Call Centre* u laboratorju tax-xjenza ġenerali. Is-sur Grech qal ukoll li filwaqt li jkun

## Vetrini speċjalizzati pprezentati lil "Heritage Malta"

Disa' vetrini speċjalizzati, nhar il-Hamis 28 ta' Frar, ġew uffiċjalment ipprezentati minn Giovanna Debono, Ministru għal Ghawdex, lil Dr Mario Tabone, *Chairman* ta' *Heritage Malta*.

Ix-xiri ta' dawn il-vevtrini, li swew aktar minn Ewro111,000, kien possibbli permezz ta' finanzjament mill-Programm ta' Fondi Strutturali għal Malta 2004-2006, taht il-Fond Ewropew għal Żvilupp Reġjonali.

Dawn il-vevtrini huma speċifikament mibnija b'karatteristiċi speċjali bħal hġieġ *shatter proof* u b'sistema ta' kundizzjoni ta' klima li tippermetti l-oghla sigurtà u protezzjoni possibbli. Permezz tagħhom, numru ta' fdalijiet imprezzabbli li jmorru lura għal żmien Neolitiku, żmien it-Tempji u żmien il-Bronż rispettivament (c.5200-700 QK) li kienu nstabu fiċ-Ċirku tax-Xagħra, issa ser ikunu jistgħu jinżammu għal wiri b'mod permanenti ġewwa Ghawdex stess. Dawn il-fdalijiet




Il-Ministru għal Ghawdex, Giovanna Debono tifli l-fdalijiet esebiti fil-vevtrini. Jidhru wkoll Dr Mario Tabone, *Chairman* ta' *Heritage Malta* (xellug) u Joe Micallef, *Segretarju Permanenti* fil-Ministeru għal Ghawdex.

uniċi jinkludu dik magħrufa bħala 'twin-seated figurine' u set ta' 'stick idols' li jirrappreżentaw wiehed mill-ifjen settijiet ta' skulturi preistoriċi uniċi fir-reġjun tal-Mediterran. Dawn il-figuri, flimkien ma' fdalijiet uniċi oħra, ser jinżammu għal wiri ġewwa s-sezzjoni tal-preistorja fil-Mużew ta' l-Arkeoloġija ta' Għawdex, li jinsab f'Casa Bondi ġewwa ċ-Ċittadella u li huwa wiehed mill-mużewijiet u siti oħra f'Għawdex immexxija minn *Heritage Malta*.

F'dan il-mużew hemm għall-wiri fdalijiet importanti li nstabu f'Għawdex li jinkludu dawk mit-tempji tal-Ġgantija u siti preistoriċi oħra, kif ukoll fdalijiet Rumani u Puniċi u oħrajn mill-perijodu medjevali.

### Preżentazzjoni ta' ghotja għall-Missjoni fil-Perù



Fid-29 ta' Jannar, il-GMA (*Gozo Medical Association*) għamlet donazzjoni ta' apparat mediku lil Fr. Raymond Portelli, qassis u tabib minn Nadur, Għawdex u li jgħix fil-missjoni, il-Perù. Il-preżentazzjoni saret mill-President tal-GMA, Dr. Robert Sciberras li esprima l-apprezzament għax-xogħol li qiegħed jagħmel Fr. Portelli. Dr. Sciberras fakkar li s-sena l-oħra kienet saret ghotja simili u wiegħed aktar għajnuna lil Fr. Portelli fis-snin li ġejjin. Min-naħa tiegħu, Fr. Portelli rringrazzja lil GMA ta' din l-ghotja f'isem il-pazjenti f'qar tiegħu ġewwa l-Perù.

*Fir-ritratt jidher Dr. Robert Sciberras President tal-GMA (fuq il-lemin) jipprezenta l-ghotja ta' apparat lil Fr. Raymond Portelli.*

### Inawgurat l-ewwel "Incubation Centre" għall-Artiġanar

L-ewwel "Incubation Centre" għall-Artiġanar f'Għajnsielem, Għawdex ġie nawgurat nhar l-Erbgħa 27 ta' Frar, mill-Prim Ministru Dr. Lawrence Gonzi.


Il-proġett jinvolvi l-bini ta' estensjoni għaċ-Ċentru Għawdexi ta' l-Arti u l-Artiġanar Wistin Camilleri u l-bini ta' numru ta' *workshops* li jiffurmaw l-*Incubation Centre*.

Il-proġett twestaq bl-investiment ta' Ewro850,000 permezz tal-Programm ta' Fondi Strutturali għal Malta 2004-2006, b'mod speċifiku permezz tal-Fond Ewropew għall-Iżvilupp Reġjonali (ERDF). Il-Gvern Malti sfinanzja 25% ta' l-ispiża totali tal-proġett.

Il-Prim Ministru Lawrence Gonzi rrefera għal dan il-proġett bħala pass ieħor importanti fl-iżvilupp soċjali u ekonomika tal-gżira. "Bħalma nistgħu naraw illum, qegħdin nindirizzaw il-bżonnijiet partikulari tal-gżira bl-aktar mod tangibbli," qal il-Prim Ministru.

Giovanna Debono, Ministru għal Għawdex irreferiet għall-proġett inawgurat bħala wiehed li jgħaqqad b'mod konkret żewġ pilastri tal-hidma tal-Gvern – l-educazzjoni u x-xogħol. Dan għaliex il-proġett joffri opportunitajiet edukattivi fit-taħriġ fl-arti u l-artiġanar u joffri wkoll l-opportunità għall-Għawdexin biex jifihom n-negozju tagħhom u jiggeneraw ix-xogħol f'dan il-qasam.

Il-proġett ta' l-*Incubation Centre* fl-artiġanar u l-estensjoni taċ-Ċentru Għawdexi ta' l-Arti u l-Artiġanar Wistin Camilleri hu mibni fuq żewġ sulari. Is-sular t'isfel hu magħmul minn 10 *workshops* li se jiġu pprovduti lil dawk li jixtiequ jwaqqfu negozju tagħhom fis-settur. Jinkludi wkoll spazju għall-wirjiet. Is-sular ta' fuq huwa magħmul minn 5 *workshops* kbar li jservu bħala estensjoni għall-iskola, kmamar oħra, ufficċji amministrattivi, u sala għall-konferenzi. Il-proġett huwa mgħammar b'*lift*, u allura aċċessibbli għall-persuni bi problemi ta' mobilità.



*Dehra tal-faċċata ta' l-Incubation Centre f'Għajnsielem.*



*Il-Prim Ministru Dr Lawrence Gonzi jifli xi xoghlijiet li saru minn dawk li jattendu f'dan iċ-Ċentru.*



*Joseph Attard, il-Kap taċ-Ċentru f'Għajnsielem jipprezenta rigal tal-okkażjoni lill-Prim Ministru.*

## Paul Scicluna, "Chairman" ta' l-Assoċjazzjoni Ghawdxija ghat-Turiżmu



Paul Scicluna, Chairman, Assoċjazzjoni Ghawdxija ghat-Turiżmu.

L-Assoċjazzjoni Ghawdxija ghat-Turiżmu żammct il-Laqqha Ġenerali Annwali taghha nhar il-Ġimgħa 18 ta' Jannar, fil-Lukanda Grand, l-Imġarr Ghawdex. F'din il-laqqha ġew approvati r-rapporti amministrattivi u eletti l-membri li ser iservu fil-kunsill il-ġdid. Is-sur Paul Scicluna nhatar *Chairman* ta' din l-Assoċjazzjoni.

Is-Sur Scicluna ilu membru ta' l-Assoċjazzjoni Ghawdxija ghat-Turiżmu sa minn meta ġiet iffurmata fi Frar 1999. Hu ghandu esperjenza vasta fis-settur tat-turiżmu u rrapprezenta lill-Assoċjazzjoni fil-fieri barra minn Malta u f'diversi kumitati u kunsilli u fl-Awtorità Maltija ghat-turiżmu.


F'kumment li tana, s-Sur Scicluna wiegħed li l-Assoċjazzjoni Ghawdxija ghat-Turiżmu ser tkompli tippromwovi lill-Ghawdex halli aktar turisti barranin u



Waqt il-laqqha ġenerali annwali tal-GTA


Importanti li nibzġhu għall-ambjent u lil Ghawdex nżommuh nadif u mantenut bl-aħjar stat possibbli halli jkompli jisbieh u jkun ta' attrazzjoni".

Sabiex dawn l-għanijiet jintlaħqu, is-Sur Scicluna jishaq biex is-setturi kollha jingħaqdu u jkomplu jaħdmu flimkien fl-Assoċjazzjoni Ghawdxija ghat-Turiżmu.



Joe Muscat, Segretarju tal-GTA waqt id-diskors tiegħu


## Mons. Isqof Emeritu Nikol Cauchi Jagħlaq 79 Sena



Waqt il-konċelebrazzjoni fil-knisja tar-Raġħaj it-Tajjeb

Il-Moviment *Pro Sanctitate* f'Ghawdex bħas-snin l-imghoddija organizza Jum l-Isqof Nikol G. Cauchi, din is-sena fl-okkażjoni tad-79 mit-twelid tiegħu.

Bħala att ta' rikonoxxenza lejn il-hidma ta' Mons. Isqof Cauchi, nhar il-Hadd li għadda, 2 ta' Marzu, fis-7.00 ta' filghaxija, fil-knisja tar-Raġħaj it-Tajjeb, fir-Rabat, Ghawdex, Mons. Isqof Cauchi mexxa quddiesa konċelebrata flimkien ma' Mons. Isqof Mario Grech u għadd kbir ta' Saċerdoti tad-Djoċesi.



Uħud mis-saċerdoti konċelebranti

Mons. Isqof Cauchi radd ħajr lill-Mulej għal dak kollu li għamel miegħu tul dawk is-snin kollha. Imbagħad għadda biex irringrazzja lil dawk kollha li f'dik l-okkażjoni tawh l-awguri tagħhom kif ukoll lil dawk li għenuh tul dawn is-snin kollha. Kelmtejn oħra saru mill-Isqof Mons. Mario Grech fejn awguraru aktar snin ta' hidma fid-Djoċesi.

L-ewwel lezzjoni nqrat mis-Superjura tas-Socjeta' tal-M.U.S.E.U.M, Pauline Grech, waqt li Tarcisio Gauci, membru anzjan u attiv tal-Leġġun ta' Marija, qara t-tieni lezzjoni. L-evangelju nqara mill-Vigarju Ġenerali tad-Djoċesi, Mons. Arcidjaknu Giovanni Bosco Gauci. It-talba tal-fidili nqrat minn oħt Mons. Isqof Cauchi, Gemma Cauchi. Waqt li l-offerti tal-quddiesa ttellġu mill-pubbliku miġbur bi hġaru fil-knisja tar-Raġħaj it-Tajjeb.

Wara, fis-sala taċ-Ċentru Pastorali, fost ċapċip ta' dawk preżenti, Mons. Isqof Cauchi qasam kejk ta' l-okkażjoni.



Jgħaddi kelma lil Mons. Isqof Mario Grech waqt il-qsim tal-kejk




Waqt id-diskors tiegħu ta' l-okkażjoni

**RIFLESSI****Osservazzjonijiet tal-Kav. Joe M. Attard****“SEA PASSENGER TERMINAL” - KOMDU U MODERN**

Bħala Ghawdexi nħossni ferħan u kburi li issa għandna *Passenger Terminal* tassew sabiħ u modern u li jisthoqqlu jiġi msejjah *state of the art* fix-Xatt ta' l-Imġarr. Hassejtni tassew tajjeb dan l-aħħar nidhol nistenna fil-kumdità ta' dan it-*Terminal* qabel ma stajt nirkeb fuq il-vapur biex immur sa Malta. Shana jew kasha, maltemp jew bnazzi, issa tista' tmur Malta bil-kumdità bla ma tesponi ruħek fl-ebda hin għall-burdati tat-temp sakemm tirkeb il-vapur, u bla ma tgħaddi mill-*garage* imħaxken bejn il-karozzi. U trakkijiet! L-istess meta tasal lura minn Malta. Kien ilu mixtieq u mistenni dan il-proġett, u issa

wasal. Tassew 'prosit', u issa rridu naraw li jinżamm nadif u bogħod minn kull ħsara. Żgur li anke l-barranin li jiġu jżuruna sa jitolqu lura lejn pajjiżhom b'impresjoni tajba. L-istess esperjenza jgħarrbu dawn meta jirfsu fl-ajruport ta' Malta. Bi proġetti bħal dawn Ghawdex ikompli tiela' 'l fuq. Kelma ta' 'prosit' lit-Tarznari tagħna għax-xogħol li għamlu fuq il-vapuri tagħna biex issa dawn jistgħu jitrakkaw ma' dan it-*Terminal*. Dil-'prosit' nestendiha wkoll lil dawk kollha li ħadmu fuq dan il-proġett li jinkludi wkoll *Parking* (bla ħlas) li jiehu mal-180 karozza. Ghawdex jixraqlu dejjem l-aħjar!

**MONS. ISQOF JAGHTI L-MINISTERU TAL-LETTORAT LIL ERBA' SEMINARISTI**

Nhar il-Hadd wara nofsinhar, 24 ta' Frar 2008, Mons. Isqof Mario Grech mexxa Konċelebrazzjoni sollenni fil-Knisja Parrokkjali ta' l-Għarb li matulha huwa ta l-Ministeru tal-Letterat lis-seminaristi Francesco Pio Attard u Simon Mario Cachia mill-parroċċa ta' San Ġorġ Martri, Noel Debono mill-Parroċċa ta' San Pietru u San Pawl fin-Nadur u lil Maximillian Grech mill-parroċċa ta' Marija Assunta fil-Katidral. L-Isqof kien assistit mir-Rettur tas-Seminarju Dun Daniel Xerri u Mons. Arċipriet Dun Karm Gauci, xi kappillani flimkien ma' għadd sabiħ ta' sacerdoti u xi whud mill-istaff akkademiku tas-Seminarju. Ha sehem il-Kor tal-Parroċċa ta' l-Għarb "Hebron" taht it-tmexxija tal-Kan. Dun Mikiel Galea. Wara l-omelija l-Isqof ipprezenta kopja ta' l-Iskrittura Mqaddsa lill-erba' kandidati tal-ħames sena biex issa jkun f'qagħda aħjar li jxandru l-Kelma t'Alla.

F'kelmtejn li għamel f'din l-okkażjoni sabiħa, li għaliha kienu preżenti l-familjari u ħafna qraba u ħbieb ta' dawn is-Seminaristi, Mons. Isqof Mario Grech beda biex qal li dawn l-erba' żgħażaġh wieġbu "Hawn jien" meta r-Rettur sejhilhom biex jipprezentaw ruħhom quddiem l-Isqof. B'dik l-espressjoni dawn iż-żgħażaġh riedu juru d-disponibbiltà tagħhom għall-Ministeru tal-Letterat, fi kliem ieħor isiru Xandara tal-Kelma. Ħafna huma għatxana għal din

il-Kelma, kompli l-Isqof, u l-'iva' ta' Francesco, Simon, Noel u Max timliena bil-ferħ u lilkom (is-seminaristi) tghabbikom b'iktar piż u responsabbiltà fil-Knisja. Intom tridu ttaffu l-għatx tal-bniedem tal-lum bħal dik is-Samaritana tal-Vanġelu li ma għarfitux lil Kristu. L-Isqof kompli jgħid li fostna hawn min jaf bi Kristu u l-Evanġelju, iżda għadu ma ltaqax miegħu. Fis-soċjetà tagħna għandna min jemmen f'Alla imma għadu 'l bogħod mit-tempju tiegħu mnejn inixxi l-ilma tal-hajja! Għandna wkoll min hu mbieghed mit-tempju u forsi qed ibieghed oħrajn mit-tempju. Jeżistu dawk li għamlu għażliet żbaljati bħal dik il-mara tas-Samaritana; dawn jixtiequ l-verità. Mons. Isqof hegġeg lil dawn l-erba' żgħażaġh biex imorru jfittxu lil dawk li qegħdin fit-triq żbaljata waqt li stedinhom biex iwasslu l-messaġġ ta' Kristu. Hemm bżonn li tistinkaw biex tkunu l-Kelma nkarnata – impenn tqil imma bil-grazzja t'Alla taslu. Bħal Mose' li ħabbat fuq il-blata biex johrog l-ilma bnin, hekk intom tridu tħabbtu fuq il-Kelma biex l-ewwel tagħmluha tagħkom u mbagħad twassluha lill-oħrajn. L-Isqof temm id-diskors tiegħu billi qal li l-koll kemm aħna għandna nħossuna msejhin biex bix-xhieda tagħna nħarrku lil ta' madwarna. Agħtu l-primat tal-Kelma u kompli itolbu għal iktar vokazzjonijiet sacerdotali u qaddisa.

Fil-mument fis-Seminarju tagħna hemm tnax-il seminarista waqt li ħamsa oħra jinsabu msefrin jagħmlu s-sena intermedjarja tagħhom.

**MILL-PARLAMENT****Orati - Kumpilazzjonijiet**

Mit-twegiba ta' l-Onor. Tonio Borg, Viċi Prim Ministru u Ministru tal-Gustizzja u l-Intern, għall-**Mistoqsija Parlamentari 29718** ta' l-Onor. Josè Herrera, dwar "kemm il kumpilazzjoni giet registrata fis-snin 2006 u 2007 u kif kienu mqassma", johrog dan it-tagħrif dwar il-Qorti ta' Ghawdex:

Sena 2006	
Sugġett	Numru ta' kumpilazzjonijiet
Serq	12
Kaġunar ta' hsara	11
Glied	6
Dhul f'zona riservata għall-ghawwiema	3
Korruzzjoni ta' minorenni	3
Użu hażin minn kompjuter tal-gvern	1
Pussess ta' droga	2
Hebbew għall-Pulizija	3
Offiża kontra l-pudur	1
Relatata mat-traffiku	1
Attentat ta' qtil	1
Falsifikar ta' flus	2

Sena 2007	
Sugġett	Numru ta' kumpilazzjonijiet
Pussess ta' droga	19
Kaġunar ta' hsara u glied	21
Serq	12
Qerq (falsifikar, eċċ)	13
Serq ta' kurrent elettriku	18
Pussess ta' arma tan-nar minghajr licenzja	2
Għamilha ta' operator tal-bunkering minghajr licenzja	1
Mohqrija fuq l-animali	1
Hebbew għall-Pulizija	4
Half falz	4
Attentat ta' qtil	1
Korruzzjoni ta' minorenni	1
Importazzjoni illegali ta' għasafar	1
Relatati mat-traffiku	2
Miżappropijazzjoni	1
Tfixkil ta' terzi fil-pussess ta' hwejjighom	1

Seduta Numru 614  
30/01/2008

**Persuni Jirreġistraw**

Mit-twegiba ta' l-Onor. Louis Galea, Ministru ta' l-Edukazzjoni Żgħażaġh u Impjiegi għall-**Mistoqsija Parlamentari 29424** mill-Onor. Adrian Vassallo dwar "kemm hawn persuni jirreġistraw illum u minn liema lokalità huma" johrog dan it-tagħrif dwar Ghawdex:


In-numru ta' persuni li kienu qed jirreġistraw għax-xogħol fl-aħħar ta' Diċembru 2007 fuq l-Ewwel u t-Tieni Parti tar-Registru:

Ghawdex	Nies
Fontana	23
Għajnsielem	65
Għarb	17
Għasri	9
Kerċem	29
Munxar	36
Nadur	99
Qala	29
San Lawrenz	20
Sannat	18
Victoria	104
Xagħra	102
Xewkija	68
Żebbuġ	87
<b>Total</b>	<b>706</b>

Persuni li sabu xogħol minn Jannar sa Diċembru 2007 u li qabel kienu qed jirreġistraw għax-xogħol ma' l-ETC:

Ghawdex	Nies
Fontana	7
Għajnsielem	23
Għarb	7
Għasri	1
Kerċem	14
Munxar	11
Nadur	39
Qala	10
San Lawrenz	3
Sannat	12
Victoria	41
Xagħra	39
Xewkija	35
Żebbuġ	25
<b>Total</b>	<b>267</b>

Seduta Numru 614  
30/01/2008




**SMUGGLER'S CAVE**  
**BAR • RESTAURANT • PIZZERIA**  
**Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

**HOME MADE PASTA IS OUR SPECIALITY**





## DWAR GHAWDEX FIL-GURNALI

### Inċentivi u Investment

"L-investment f'Ghawdex qed isir bis-saħħa ta' l-inċentivi godda li holoq il-Gvern għal investment f'dik il-gżira u li qed iħajru numru ta' azjendi Maltin jiehdu l-pass li jkun imiss ta' espansjoni tagħhom hemmhekk. Dan jagħti valur akbar lill-ekonomija Ghawdxija u johlq ix-xogħol għall-Ghawdxin fi gżirithom."

Austin Gatt, *il-Mument*, 17 ta' Frar 2008

### MCAST u Gozo University Centre

"Students reading for University degrees in certain subjects, including IT and sciences, as well as MCAST students, will be given new subsidies to encourage more young people to take up further studies. Labour will also ensure that the Gozo University Centre will start offering new courses, including undergraduate and postgraduate degrees in research, IT, planning, business and agriculture management. The Gozo centre of MCAST must also offer more courses to Gozitan students."

Rapport; 'With Labour a New Beginning in Gozo too, Sant tells Gozitans', *The Malta Independent on Sunday*, 17 Frar 2008

### Il-Karnival tan-Nadur

"Dawn il-familji li jikkoperaw tant mal-Kunsill Lokali, stennew li almenu t-triqat imsemmijin jigu maħsulinn minn dak it-tizliġ u hmieġ li jhallu l-eluf kbar ta' nies f'okkażjonijiet bħal dawn. Ma naħsibx li l-Kunsill tan-Nadur huwa fallut."

Ittra lil-Editur minn Muġuġħ, *L-Orizzont*, 19 ta' Frar 2008

### Viżjoni għal Ghawdex

"The establishment of Gozo as an island of tranquility, and "a get-away spot" for EU citizens."

Angelo Xuereb, *The Times*, 13 ta' Frar 2008

### U Viżjoni għal Ghawdex

"Turning Gozo into an ecological island – Eco Gozo – so that it becomes a model in sustainable development and environmental protection. This would kick off with a pilot project in a Gozo village and then be extended to the whole island."

Rapport minn Cynthia Busuttil, 'PM to take MEPA Reform under Wing', *The Times*, 13 ta' Frar 2008

### Problema!

"Minn sfharriġ li għamel fl-aħħar jiem dan il-gurnal, jirriżulta li f'Ghawdex teżisti problema kbira dwar fejn l-industrija tal-konstruzzjoni tista' tarmi l-iskart tagħha,"

Artiklu: 'Gonzipn jgħid mod, l-Ghawdxin mod iehor', *KullHadd*, 17 ta' Frar 2008

### Id-Dwejra

"But what has happened at Dwejra has shown (a) that the election is just round the corner (b) that Nature Trust should be ashamed of themselves (c) that the reforms that the PM wishes to implement at MEPA might also include informing himself of the correct criteria for issuing permits. One such criteria is to freeze all applications in the four weeks prior to an election."

Saviour Balzan, *MaltaToday*, 17 ta' Frar 2008

### Terminal ġdid fil-Imġarr

"Giovanna Debono qalet li dan il-proġett bidel radikalment il-kwalità tas-servizz tat-trasport bejn Malta u Ghawdex, wara li fl-aħħar snin il-Gvern investa fil-bini ta' vapuri godda u toroq godda. Il-Gvern irid ikompli jtejjeb il-kwalità ta' l-ambjent infrastrutturali ta' Ghawdex permezz ta' iktar proġetti fosthom dak taż-Żewwieqa *Waterfront* li jkompli jtejjeb il-faċilitajiet fil-port ta' l-Imġarr."

Rapport minn Marion Zammit, Qabza ohra ta' kwalità għal Ghawdex, *In-Nazzjon*, 22 ta' Frar 2008

### Wied is-Salve Regina

Għal darb'ohra Wied is-Salve Regina f'Ghawdex qiegħed jerga' jispicċa vittma ta' qerda ambjentali...Kwantità kbira ta' ċamur (fdal tal-konkos) qiegħed jeqred il- ġmiel naturali tal-Wied...Iċ-ċamur qiegħed ikompli jgħelgħel għal fuq gibjun li hemm fl-istess Wied u li jintuza biex il-bdiewa jsaqqu l-uċuh tar-raba' tagħhom. Tant li l-ilma tax-xita li għamlet fl-aħħar ġimġat m'għadux tajjeb għat-tisqija, xi haġa li dwarha qiegħdin jilmentaw bosta bdiewa.

Alexander Balzan, *KullHadd*, 24 ta' Frar 2008


### Djar godda fil-'Pjan għal Bidu Ġdid'

Jissemma bini ta' qasam residenzjali għall-akkomodazzjoni soċjali; mhux aħjar jinstab mezz kif jimtlew id-djar vojta li Ghawdex minnhom hawn bil-bosta?

Asterisk, *IL-ĠENSillum*, 16 ta' Frar 2008

# Imperial Eagle

**DAILY (from Monday to Friday)  
Transport of goods between  
Gozo & Malta and Malta & Gozo.**



Contact: **Joseph Spiteri**  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521

## Kummentarju (2)

**IL-BULLYING FL-ISKEJJEL**

kitba ta' **HORACE MERCIECA**

**L-istorja ta' Tommy**

Meta Tommy ghalq it-3 snin, ommu dahhlitu l-Pre-Kinder. Għall-ewwel darba f'hajtu, Tommy sab ruhu mitluf qalb hafna tfal, waħdu u iżolat. Huwa tilef dik is-sigurtà u l-protezzjoni li kellu d-dar. Hoss il-bżonn li jagħmel habib ma' xi hadd, halli b'xi mod, jakkwista xi ftit minn dik is-sigurtà li kien tilef. Għamel habib ma' xi tfal, però kien hemm oħrajn li ma tawhx wiċċ, anzi kienu jimbuttawh u ġie li hadulu jew kissrulu l-ġugarelli li kien jiehu miegħu mid-dar. Aktar ma beda jgħaddi ż-żmien, l-affari flok naqset kompliet tikber. Din il-biċċa lil Tommy bdiet tinkwetah u għalkemm lill-ommu qatt ma qalilha xejn, għax kien jisthi jgħidilha, kull fil-ghodu malli jqum, kien jiftakar f'dawk it-tfal imqarbin li kienu qed jinbxuh l-iskola u kien jaqbd u taqliegħ u uġiġħ ta' żaqq. U kien jivvinta mitt skuża biex ma' jmurx skola. Din l-istorja baqgħet għaddejja anke meta Tommy dahal fil-Primarja u għadda għas-Sekondarja.

**Storja Universali**

L-istorja ta' Tommy hija l-istorja ta' hafna tfal Maltin u Għawdxin li qed jgħaddu minn martirju sħiħ f'hafna mill-iskejjel tagħna. Il-bullying jista' jsir kemm minn individwi kif ukoll minn klikek ta' individwi, maż-żgħar u mal-kbar, mal-hoxnin u ma' l-irraq, mat-twal u mal-qosra, mal-bniet u mas-subien u jista' jkun kemm fiżiku kif ukoll psikoloġiku. Dan ta' l-aħħar ikun fin u minn taht u huwa komuni hafna fost il-bniet.

**Hsara Kbira**

Kull tip ta' bullying iwegġa' u jagħmel hafna hsara lill-vittma, u hafna drabi dan jibqa' jbatu l-konsegwenzi tiegħu għomru kollu. Jista' jaqa' f'dipressjoni u f'nuqqas ta'


kunfidenza fih innifsu, li qajla jkun jista' jirkupra minn din il-kundizzjoni. Jista' saħansitra jwassal lill-vittma biex jikkommetti suwiċidju. Infatti l-ewwel studju fuq il-bullying kien għamlu Dan Olweus, Professur tal-Psikoloġija fl-Università ta' Bergen, fin-Norveġja, wara li tliet subien, vittmi tal-bullying, kienu spiċċaw biex ikkommettew suwiċidju.

**Sinjali**

Għalhekk, il-ġenituri jridu joqogħdu b'seba' għajnejn għal xi sinjali jew indikazzjonijiet ta' xi bullying li jistgħu jidhru f'uliedhom. Meta, per eżempju, it-tifel jibda jqum fil-ghodu, b'zaqqu tuġġħu jew jirremetti u ma jkunx irid imur skola, u din il-biċċa tibda tirrepeti ruħha sikwit, allura l-ġenituri għandhom jibdeu jithassbu. Sinjali oħra tal-bullying jistgħu jkunu meta t-tifel jibda ma' jorqodx bil-lejl, jew jibda jagħmel pipi tahtu, jew jiġi d-dar bi hwejġu mqattgħin jew b'xi affarijiet nieqsa, jew jibda sejjer lura fl-iskola.

**Azzjoni**

Meta l-ġenituri jaraw wiehed jew izjed minn dawn is-sinjali, m'għandhomx jitolfu żmien u għandhom jibdeu jinvestigaw mill-ewwel. Għandhom l-ewwel jippruvaw jieħdu minn moħħ it-tifel jekk hemmx xi haġa li qed tinkwetah l-iskola. Imbagħad, għandhom ifittxu l-għajnuna u l-kooperazzjoni ta' l-għalliem u tas-surmast ta' l-iskola fejn jattendi t-tifel. Ma ninsewx li minn riċerka li saret kemm f'pajjiżna kif ukoll barra minn Malta, jirriżulta li l-postijiet fejn it-tfal l-aktar li jaqgħu vittmi tal-bullying huma fil-biċċa ta' l-iskola, fil-kuriduri ta' l-iskola u fil-





klassi. Ghalhekk, hadd daqs l-ghalliema u s-surmast ma' jistghu jghinu biex din il-problema tal-bullying tiġi solvuta. U thallux għal għada għax għada jista' jkun tard wisq; forsi tkun saret hsara irreparabbli fuq uliedkom.

**Strategija**

Wiehed jistenna li wara li llum kulhadd qed jammetti li l-problema tal-bullying teżisti fl-iskejjel tagħna, (kien Dr. Mark Borg ta' l-Università ta' Malta li għamel l-ewwel studju fuq il-bullying f'pajjiżna), għandha tiġi mfassla strategija biex dan il-fenomeni ikreh fl-iskejjel tagħna jiġi mrażżan u megħlub għal kollox. U f'kull pjan li jiġi mfassal, m'għandniex ninsew lil *bully*. Dan ukoll għandu

bżonn l-ghajnuna biex ikun jista' jintegra ruhu fis-soċjetà mingħajr ebda problemi. Forsi huwa ġej minn familja mkissra jew fejn qed jiġi abbużat fizikament u forsi l-imġiba tiegħu fl-iskola mhi xejn hlief riflessjoni jew reazzjoni għal dak li qed iġarrab hu stess fid-dar. Għalhekk il-pjan għandu jkun wiehed holistiku, li jinkludi kemm lill-vittma kif ukoll lill-*bully* innifsu.

**Post ta' Kenn għal Tommy**

Jalla l-iskejjel tagħna jkunu postijiet ta' kenn u ta' tagħlim, li Tommy ikun jista' jattendi mingħajr biża' u mingħajr ebda problema.



**HILITE**  
**HARDWARE STORE**  
**FRANCO - BELGE**  
**FIRE PLACES**

*Importers of*  
 Copper Pipes & Fittings  
 Lava Solar Heaters  
 Adensa Space Heaters  
 and Fire Places

113, St. Bert Street, Xewkija, Gozo  
 Tel: 2155 5736 • Fax: 2155 5525  
 Mob: 9947 8884

**Xerri l-Bukkett**



*Bar*  
**Restaurant Pizzeria**  
 Dine while enjoying the best view in  
 the Maltese islands  
 Triq iż-Żewwieqa Qala  
**Tel. 21553500**

**IMPRESSJONIJIET DWAR GHAWDEX (4)**

kitba ta' **ALFRED MASSA**, President tal-Għaqda Poeti Maltin

Ikollna nammettu li qeghdin nghixu f'dinja mimlija hsejjes u storbju li jtellfu l-paċi u s-serhan tal-moħħ ta' dak li jkun. Forsi għal din ir-raġuni hafna qeghdin ifittxu gzejjer żgħar mhux daqstant żviluppatti biex imorru jqattgħu l-vaganzi tagħhom fihom.

Bħala Malti nistqarr, li kulmeta nkun rrid ngħaddi f'it hin tal-mistrieħ, bla tnikkir xejn infittex lill-gżira Ghawdxija. Jien u marti l-ghaxxa tagħna nghixu qalb il-poplu Ghawdxi, poplu ta' qalb kbira, dejjem lesti biex jgħin lil kulmin ifittex l-ghajnuma tiegħu. Tant hu hekk, li illum niftaħru li għandna numru konsiderevoli ta' hbieb Ghawdxin.

**Post li jigbdek is-sena kollha**

Minnu ta' bħala post, Ghawdex għadu joffri kwiet u rilassament. Izda min-naħa l-oħra, għal dawk sajmin mit-tagħrif dwar il-gżira, żgur li se jsibu x'jilqagħhom is-sena kollha. Fis-sajf hemm il-bajjiet sbieħ tax-Xlendi, ta' Marsalforn u r-Ramla l-Hamra; fix-xitwa tista' żzur postijiet bħad-Dwejra, il-Ġgantija u l-Mużew tal-Folklor. Naturalment hemm bosta postijiet oħra. Izda personalment, lili Ghawdex l-aktar li joghgobni fir-rebbiegha meta hafna mill-kampanja tkun miksiya bi twapet ihaddru.

Mhux ta' min jinsa' l-festi li hafna minnhom, bħal f'Malta, jigu ċelebrati fis-sajf. Illum il-festi ta' l-ibliet u l-irhula Ghawdxin saru jhabbtuha sew ma' dawk ta' Malta. Anzi, min hu dilettant tal-knejjes żgur li jsib fejn jixxala bl-arti li jzejjen bosta minn dawn it-tempji. Insemmi biss il-Katidral, il-bażilika ta' San Ġorġ fil-Belt Victoria, dik ta' San Pietru u San Pawl fin-Nadur u ta' Marija Bambina fix-Xagħra.

Dan japplika biss għall-festi reliġjużi, għax imbagħad hemm festi oħra profani – bħall-Karnival – li ċertament joffru attrazzjoni fihom infushom.

**Kultura**

La qed insemmi l-Karnival f'moħħi jinbet il-hsieb dwar il-kultura. F'Ghawdex l-attivitajiet kulturali, għalkemm jidhru xi f'it ristretti, b'danakollu, ma jonqsux. Insemmi l-Wirjiet ta' Pittura u l-qari ta' poeziji fil-Belt Victoria mill-Grupp Poetry on Gozo li għalih jattendu anki l-barranin. Dan l-aħħar bdew ikunu organizzati ljieli t-tip ta' *Notte Bianca* u *Notte Magica*; pass ieħor 'il quddiem.

L-Għaqda Poeti Maltin dahlet ukoll fil-kalendarju ta' dawn l-attivitajiet billi fis-sajf ittella' Lejliet ta' Poezija. Wiehed ma jridx jinsa li minn Ghawdex harġu diversi poeti tajbin; biżżejjed insemmi lil Munxari, il-Professor Ġużè Aquilina, lill-Victorjan Ġorġ Pisani, lil Patri Mattew Sultana mix-Xagħra u lil Anton Buttigieg mill-Qala. Dawn u oħrajn magħhom stagħnew mhux f'it lil-Letteratura tagħna bil-versi li hallewlna.

Illum għall-grazzja t'Alla f'Ghawdex il-poezija għadha hajja. Tant hu hekk, l-Għaqda hatrithom Membri Onorarji tagħha. Dawn huma: il-Kan Joe Mejlak, Marċell Mizzi L.P., Ġanninu Cremona u l-Baruni Kellin Vella Haber. Ta' min jgħid, li l-Għaqda għandha fil-lista tal-membri tagħha tmien poeti oħra mill-gżira Ghawdxija.

Grazzi għall-ghajnuma li dejjem sibna mill-Ministeru għal Ghawdex, is-sena l-oħra, l-Għaqda organizzat żewġ Lejliet ta' Poezija fil-Belt Victoria u Lejla oħra fin-Nadur flimkien mal-Kunsill Lokali tal-post. Dawn kienu suċċess u bħala President tal-Għaqda Poeti Maltin, ngħid li dawn tant għamlulna kuraġġ, li fis-sajf li ġej bi hsiebna ntellgħu Lejliet oħra simili. Hawn irrid niringrazzja lir-rappreżentant tagħna f'Ghawdex għall-hidma tiegħu; qed nirreferi għal Charles Bezzina.

**Għeluq**


Kulmin jaqra l-poezija, li qegħda tidher fil-paġna Letteratura Ghawdxija ta' din il-harġa, jintebaħ kemm Ghawdex għandu post speċjali għewwa qalbi. Jiena nawgura li l-Gżira ta' Calypso ma titlef xejn mill-identità tagħha; ukoll jekk l-irwiefen qliel tal-modernizmu qegħdin jonfhu bla waqfien kontra tagħha.

Nixtieq minn qalbi nara lill-poplu Ghawdxi magħqud kif dejjem kien u habrieki fit-triq tas-sewwa. Mhux faċli dan jitwettaq, imma fejn ikun hemm ir-rieda soda u ambizzjonijiet retti, dan l-ideal jista' jintlaħaq.

B'hekk Ghawdex jibqa' gżira attraenti għal dawk kollha – Maltin u barranin – li jixtiequ jinqatgħu mill-hamba tal-hajja kontemporanja u jgawdu l-paċi u s-serhan tal-moħħ.

## MEDITAZZJONI BIBLIKA

# L-ISPIRTU S-SANTU HUWA R-RIGAL TA' KRISTU RXUXTAT



kitba ta' MONS. LAWRENZ SCIBERRAS

Qed noqorbu ghal żmien liturġiku ġdid. Dan iż-żmien huwa kkaratterizzat mill-ferh, sentiment marbut mal-qawmien ta' Kristu mill-mewt. Il-ġrajja ta' l-Ghid il-Kbir, il-passjoni, l-mewt u l-qawmien ta' Kristu huma wkoll iż-żmien tal-miġja ta' l-Ispirtu s-Santu. Ghalhekk il-Knisja matul iż-żmien li jiġbor fih 50 jum, issib is-siġill u l-konferma sħiha tagħha b'inżul l-Ispirtu s-Santu fuq l-appostli u fuq daww kollha li kienu magħhom fil-ghorfa taċ-Ċenaku.

## L-ewwel rigal ta' l-Ghid

Waqt L-aħħar Ċena, Ġesù tkellem mat-tnax dwar il-ghoti ta' l-Ispirtu s-Santu. Anzi wera li fost il-hafna hidmiet li jista' jagħmel l-Ispirtu s-Santu hemm dik ta' paraklitu, mela ta' avukat u difensur (Ġw 16,13). Ġesù jirxoxta u dakinhar stess jidher lill-appostli u joffrilhom ir-rigal divin ta' l-Ghid-Qawmien. "Dakinhar fil-ghaxija fl-ewwel jum tal-ġimgħa, meta d-dixxipli kienu flimkien imbezża' mil-Lhud ġie Ġesù u qagħad f'nofshom; u qalilhom: "Is-sliem għalikom". Kif qal hekk, uriehom idej u ġenbu. Id-dixxipli ferhu meta raw il-Mulej. Imbagħad Ġesù tenna jghidilhom: "Is-sliem għalikom! Kif il-Missier bagħat lili, hekk jien nibgħat lilkom. Kif qal hekk nefah fuqhom u qalilhom: **Hudu l-Ispirtu s-Santu**" (Ġw 20,19-22). Bosta eżegeti f'din il-ġrajja ta' Ġwanni l-Evangelista jaraw il-Pentekoste.

Kristu rxoxtat, mela rebbieh, qisu qed jagħti bidu għall-holqien ġdid meta ta l-Ispirtu Santu lill-appostli: "Urihom idej u ġenbu". Hawn tidher għalhekk rabta sħiha bejn il-missjoni ta' l-Iben, dak tal-**Fidwa** u l-missjoni issa ġdida ta' l-Ispirtu s-Santu, dik tal-**qđusija**. Għalhekk kull min iwarrab l-ghajnuna ta' l-Ispirtu s-Santu tkun iebes tassew għalih li jikber fil-qđusija. Ir-rigal san, awtentiku daqskemm divin ta' Kristu rxoxtat huwa l-Ispirtu s-Santu.

Hemm rabta sħiha bejn il-missjoni ta' l-Iben u dik ta' l-Ispirtu s-Santu. B'xi mod donnha l-missjoni ta' l-Iben tintemm mal-**Fidwa**, imma issa tibda b'mod sħih dik ta' l-Ispirtu s-Santu. "Meta jiġi hu l-Ispirtu tal-verità, jwassalkom għall-verita kollha" billi "jiehu minn dak li hu tiegħi u jhabbru lilkom" (Ġw 16,15). Ġesù mela qed jghid lill-appostli li issa l-Ispirtu s-Santu jfiehema u jċara dak kollu li Ġesù għallem u għamel quddiem l-appostli.

## Bibien magħluqa u miftuħa


Ġesù li temm il-missjoni li tah il-Missier biex jagħmel fuq l-art (Ġw 17,4) tela' s-Sema biex imbagħad nhar Ghid il-

Hamsin jibgħat l-Ispirtu s-Santu fuq il-Knisja u dan biex iqaddisha għal dejjem. Hemm parallelizmu qawwi hafna bejn il-festa ta' l-Ghid u dik ta' Ghid il-Hamsin. L-element komuni bejniethom huwa l-Ispirtu s-Santu. Ibda biex is-sit, il-post fejn ġara dan kollu huwa l-istess wiehed, iċ-Ċenaku, jew l-ghorfa ta' fuq. Issa dak li ġara nhar jum l-Ghid Nisrani ġewwa ċ-Ċenaku "**bil-bibien magħluqa**", deher imbagħad quddiem il-bnedmin kollha nhar Ghid il-Hamsin. Biss ġara l-oppost. **Il-bibien it-tnejn infethu berah**. Il-biza' tar u ġie l-kuraġġ, in-nuqqas ta' dehen issa l-appostli fehmu kollox! Il-pellegrini li telgħu Ġerusalem għall-festa tal-Ġimgħat, *Shavuot* "nies twajba minn kull nazzjon li hawn taht is-sema" (Atti 2,5) fehmu dak kollu li kien qieghed ixandar Pietru. Il-barriera ta' l-ilsna nqalbet u ġgarrfet għal kollox! **Il-qawwa ta' l-Ispirtu s-Santu dehret fil-berah u quddiem kulhadd**. Dan kollu huwa l-effett ta' l-Irxoxta ta' Kristu.

Luqa l-awtur ta' l-Atti, juri fil-konkret wiehed mill-effetti ta' l-Ispirtu s-Santu. Ghaliex wara d-diskors imqanqal ta'



Iċ-Ċenaku



Pietru bosta tghammdu. “Ghalhekk dawk li laqghu kliemu tghammdu, u dakinhar inghaqdu mad-dixxipli **madwar tlitt elef ruh**” (Atti 2,41). Hekk il-profezija ta’ Goel sabet it-twettiq tagħha: “Wara dan jigrì li jiena nsawwab l-Ispirtu tiegħi fuq il-ħlejjaq kollha” (Ġl 3,1). U dawn il-Lhud twajba li ġew hafna mill-bogħod, saħansitra minn Ruma, telghu Ġerusalem għall-festa (Atti 2,10). Altru mela li nfethu berah il-bibien taċ-Ĉenaklu.

**It-tieni rigal**

It-tieni parti marbuta sfiq mar-rigal ta’ l-Ispirtu s-Santu huwa s-sagrament tal-Qrar, jew tar-Rikonċiljazzjoni. “Kif qal hekk,

nefah fuqhom u qalilhom: “Hudu l-Ispirtu s-Santu: **Dawk li taħfrulhom dnubiethom ikunu mahfura, u dawk li żżommuhom ilhom ikunu miżmuma**” (Ġw 20,19-23). Mela Ġesù, wara li ta l-Ispirtu Qaddis, issa ta wkoll lill-appostli u lis-suċċessuri tagħhom is-setgħa li jahfru d-dnubiet. Dawn saru bhala “ambaxxaturi” li jwasslu u jwettqu l-ħbiberija tal-bnedmin ma’ Alla. L-“ambaxxatur” huwa dak li jitkellem jew jagħmel xi hidma mhux f’ismu iżda f’isem il-mexxej li bagħtu.

Dan ir-rigal ta’ l-Għid però jgħib miegħu bidla mill-qiegh. Kien Ġesù nnifsu li wassal għal dan kollu. Hekk lill-midneb: “Mur, u mil-lum ’il quddiem tidnibx iżjed”. U qal Żakkew: “Jekk jien qarraqt b’xi hadd u sraqtu, irroddlu għal erba’ darbiet iżjed”. Kif ukoll: “Nofs ġidi se nagħtih lill-foqra”. Dan l-atteggament għalhekk igħib tassew il-ferħ. Ferħ marbut ma’ l-Ispirtu s-Santu li jqanqal għall-indiema u li jgħib il-mahfra. Il-ferħ huwa r-riżultat ta’ bniedem li qieghed f’postu, bniedem li mhux imtaqqal bid-dnub, bniedem immexxi mid-dawl ta’ l-Ispirtu s-Santu.

Il-Papa Bededittu XVI fl-Enciklika *Spe Salvi* meta jitkellem mir-rigal ta’ ferħ li waqqaf Ġesù wara l-qawmien tiegħu, jikkonkludi hekk: “Ir-relazzjoni ma’ Alla ssir bil-għaqda ma’ Ġesù – waħedna u bis-setgħa tagħna biss ma naslux. Iżda r-relazzjoni ma’ Ġesù hija relazzjoni ma’ dak li ta lilu nnifsu għall-ħelsien tagħna lkoll”.

Altru mela li l-qawmien ta’ Ġesù minbarra li jissigilla d-divinità tiegħu għab u għadu jgħib żewġ rigali tassew għonja u divini. L-Ispirtu s-Santu u s-Sagrament tal-Mahfra!


CVC LTD. BY THE BASTION ROAD, VICTORIA GOZO MALTA TEL/FAX: 2155 1835 E-MAIL: CVC@GOZOTV.COM URL: WWW.GOZOTV.COM

**CVC**  
citadel video communications  
www.gozotv.com

audiovisual productions

MIRJA MISTURA TURISTINT GHAWDEX ILLUM TAKE OFF SAHTEK L-EWWEL LUNAPARK MIHN GHAWDEX ZMERALDI FRUNTIERI 22AM GOZO FUQ IL-F

TELEVISION & RADIO PRODUCTION  
DIGITAL POST PRODUCTION  
3D ANIMATION  
STILL PHOTOGRAPHY  
DVD / VIDEO MULTIFORMAT DUBBING  
WEDDING SERVICES  
AWARD WINNING LIBRARY FOOTAGE



# Ghawdex 300 sena ilu


Pagna mill-Arkivju Nazzjonali - 162

Ricerca ta' Joseph Bezzina

© 2008

## Żewġ tastarda jew kanuni

Id-dokument numru mija tnejn u sittin li qeghdin nippublikaw f'din is-sensiela ta' pagani mill-Arkivju Nazzjonali ta' Ghawdex hu dwar il-garr ta' żewġ kanuni mill-Imġarr għal żewġ inhawi tal-gżira. Jinsab registrat fil-ghaxar volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Gwann (1530-1798), manetta (1707-1708), folji 46 (NAG, UG, Acta, 10 (1707-1708) f. 53).



Din hi traskrizzjoni tad-dokument:

*A quattordici huomini di caravana che hanno condotto due ceppi di tastarda; l'uno sino a questo Castello, el'altro alla torre Garza. Scudi sei e tari otto; cioè Scudi quattro per quello del Castello, e Scudi 2 : 6 per l'altro della Garza, e li tari 2 al burdanaro, che portò li funi, e lastoni di detta caravana per piantare detto ceppo in detta torre Garza; li 29 febbraio 1708, Sc 6 Tari 8.*

Il-kelma *tastarda* hu terminu militari li fi żminijiet imghoddija kien jirreferi għall-kanun ta' ċertu kalibru, iżda li kien ikun iqsar minn kanun ordinarju u itwal ta' l-istess kalibru.

Tliet mit sena ilu, l-Università kienet akkwistat żewġ kanuni *tastarda* minn Malta. Wiehed mill-kanuni kellu jittella' ċ-Ċittadella; l-iehor kien għat-Torri Garza fuq ir-riħ tal-port ta' l-Imġarr, torri msejjah hekk għall-Granmastru Martin Garzes li kien hallas għalih.

Il-kanuni kienu aktarx tal-bronz u għalhekk tqal hafna. Id-diffikultà biex jingarru dawn il-kanuni

tikber meta wiehed jikkonsidra l-istat hażin tat-toroq dak iż-żmien, kif ukoll il-fatt li riedu jingarru fuq karettun miġbud mill-bhejjem.

Għal dan il-għan tqabbdet *caravana* jew *gaj* ta' erbatax-il raġel. Dan il-għadd ta' nies kienu qishom dejjem lesti li jkunu mqabbdha minn xi hadd halli jdabbru xi ffit habbiet. Għall-garr tal-kanun mill-Imġarr saċ-Ċittadella, il-*gaj* thallas is-somma ta' erba' skuti; għall-garr tal-kanun mill-Imġarr sat-Torri Garza, distanza iżgħar hafna, il-*gaj* thallas żewġ skuti u sitta irbghajja. Il-burdnar li garr il-ħbula u t-tavluni tal-*gaj* thallas irbighajn. Dawn il-ħbula u t-tavluni ntużaw biex il-kanun tat-Torri Garza jitqiegħed mill-ewwel f'postu.

Il-kont tela' b'kollox sitt skuti u tmien irbghajja. Erba' skuti jiġu tmienja u erbghin irbieghi u tmienja magħhom jiġu b'kollox sitta u ħamsin irbieghi. Jekk il-burdnar kien wiehed mill-*gaj* ta' l-erbatax, kif aktarx kien, ifisser li kull raġel ha s-somma ta' erbgha rbghajja. Issa irbieghi jiġi Ewro 0.016. Mela kull raġel jiġi li ha €0.06 – sitt ċenteżmi ta' ewro. Kienet somma żgħira, iżda, kif jingħad, kull laqxa tinfed l-imramma.

## Mit-Tieni Encikklika tal-Papa Benedittu XVI: "Spe Salvi"

# IT-TAMA NISRANIJA

## 1 TAHRIG' FIT-TAMA

L-ewwel mezz essenzjali biex nitgħallmu t-tama huwa t-TALB.

- Jekk hadd ma għadu jismagħni, Alla jibqa' jismagħni.
- Jekk ma nista' nitkellem ma' hadd, lil Alla nista' nkellmu dejjem.
- Jekk ma baqaghli lil hadd min jista' jgħinni, hemm Alla jista' jgħinni.
- Jekk ninsab mitluq waħdi, iżda min jitlob qatt ma hu waħdu għal kolloxx.

(Q.T. Papa Benedittu XVI, Encikklika 'Spe Salvi' n.32)

## 2 SILTIET MIT-TALBA TAL-PAPA: "MARIJA KEWKBA TAT-TAMA"


MARIJA mis-Salib int irċevejt missjoni ġdida; int sirt omm b'mod ġdid.

Sejf in-niket nifidlek qalbek

### IMMA T-TAMA MIETET?

Id-dinja baqgħet dejjem bla dawl, u l-hajja baqgħet bla skop.

F'din is-siegħa, aktarx li fik innifsek smajt il-kelma ta' l-Anglu :



### "LA TIBZAX, MARIJA" (Lq 1, 30)

Kemm drabi l-Mulej, Ibnek, qal l-istess haġa lid-dixxipli tiegħu :

### "LA TIBZĠHUX".

Fil-lejl tal-Golgota, int ergajt smajtha din il-kelma.

Lid-dixxipli, qabel is-siegħa tat-tradiment, Ibnek qalilhom:

### "Aghmlu l-qalb, jien irbaht id-dinja."

(Ġw 16, 39)

"Thallux qalbkom tithawwad, u lanqas titbezza'." (Ġw 14, 27)

Fis-siegħa ta' Nazaret, l-Anglu Gabriel qallek:

### "La tibzax Marija...Is-Saltna tiegħu ma jkollhiex tmiem."

(Lq 1, 33)

Forsi s-Saltna tiegħu kienet mitmuma qabel bdiet?

Le. Hdejn is-Salib, fuq il-kelma ta' Kristu

nnifsu, inti sirt l-**OMM TA' DAWK LI JEMMNU.**

F'din il-fidi, li anki fid-dalma tas-Sibt Qaddis tal-Għid, kienet ċertezza ta' Tama, int mort tiltaqa' ma' l-għodwa tal-Għid...

Din "is-Saltna" bdiet f'dik is-siegħa, u qatt ma kien se jkollha tmiem.

U hekk int tibqa' f'nofs id-dixxipli bhala Ommhom, bhala **OMM IT-TAMA.**

### Ghelug

Qaddisa Marija,  
Omm Alla, u Omm tagħna  
Għallimna NEMMNU, NITTAMAW  
u NHOBBU flimkien miegħek.  
Urina t-triq lejn is-Saltna tiegħu.  
Kewkba tal-Baħar  
Iddi fuqna u mexxina fil-mixi tagħna.

(Q.T. Papa Benedittu XVI, Encikklika "Spe Salvi" 30 ta' Novembru 2007)



## Dawl għall-Hajja

Riflessjonijiet miġbura minn A.C.M.



### 3 TALB TA' TAMA

Papa Benedittu XVI fl-Enċiklika 'Spe Salvi' jgħid li MIN JITLOB QATT MHU WAHDU.

**Bhala eżempju jġib lill-Kardinal Francois-Xavier Naguyer Van Thuan li fit-tlettax-il sena li ghamel prigunerija hallilna ktejjeb għażiż: *Talb ta' Tama.***

Din hija talba minn dan il-Ktejjeb:

#### IL-MULEJ MA JITLAQNIX FIX-XEJN TIEGHI

Mulej, infinitament tajjeb...  
inti tagħraf lil qalbi u d-dghufija tiegħi.  
Int ma titlaqnix waħdi...

Fil-lejl tiegħi ta' prova bla tmiem  
int qatt ma tlaqtni.

F'dawk il-waqtiet meta hassejtni  
qed nogħtor taħt it-toqol tal-ħażen  
Int qatt tlaqtni waħdi?

INT KONT EQREB LEJJA  
AKTAR MINN QATT QABEL.

Meta kont ittentat li niddispra,  
Meta barra u ġewwa t-tempesta  
kienet qed toħloq stragi,  
Meta kien qed jonfoħ ir-riefnu  
tal-kalunja kont ija  
Mulej, int qatt ma abbandunajtni.

Kien f'dawk il-waqtiet  
li l-Ispirtu s-Santu għallimni  
dak li kelli nagħmel  
u dak li kelli ngħid.

Kien f'dawk il-waqtiet  
li l-Ispirtu s-Santu tefa' fuqi  
il-KURAGĠ u t-TAMA  
fir-RUH TIEGHI DGHAJFA.  
HU FARRAĠNI.

Qatt il-Mulej  
ma jabbandunani fix-xejn tiegħi.  
(Lq 12, 11-12)  
Inkella, kien jibqa' Alla??

*(mill-ktieb 'Talb ta' Tama' maqlub għall-Malti  
minn Fr. Gerard Buhagiar, 2001)*



## F'BAĦAR WIEHED

minn J.W. Psaila

Bl-ilma qiegħed f'grizmejna  
 fiħ toghma tal-plastik;  
 is-saqaf ta' halqna  
 bil-flieli tas-safra  
 wiċċ l-art tad-deżert...

Imħaxkna fuq qoxra  
 bil-gharaq jithallat  
 mit-tama għall-biża'  
 tal-hedla aħharija  
 f'olokawstru tal-melħ.  
 Eliġija l-karba ta' l-ilma  
 hi splaxx...splaxx... splaxx.

U n-nies fil-cruise liner  
 qed tilgħab il-jackpot  
 tiffanga f'buffè  
 u tiżfen il-waltz,  
 Ein / zwai / drei / vier / fünf...un / due / un / due  
 La / la / la / la / la... la là / la là...

Lil ġildek Selàm  
 tagħrafha x-xemx  
 u n-nies tad-dekor  
 l-lewn taġhti l-prezz,  
 l-iskur iġorr skont  
 u ġismek statwarju skadut,  
 jgħodd forsi ta' ikel għall-hut.

Dizinfettant il-baħar  
 imqar kontra l-mewt  
 ċittadinanza joqrod  
 iħoll l-identità  
 inissi b'insistenza  
 li ġara qatt ma kien  
 iħassar l-eżistenza  
 bi splaxx...splaxx...splaxx.

'Mma n-nies fil-cruise liner  
 qed tilgħab il-jackpot  
 tiffanga f'buffè  
 u tiżfen il-waltz,  
 one / two / three / four / five...un / due / un / due  
 La / la / la / la / la... la là / la là

## LIL GHAWDEX

minn Alfred Massa

Insellimlek, gara taġhna  
 Ohtna int mimlija ġmiel.  
 Bik inqeda l-kbir Omeru;  
 Ta' Calypso tana ħjiel.

Fik tfakkarna l-belt Squillace  
 Imsemmej' għat-Tliet Għoljiet;  
 Bik jitgħaxxaq min iżurek  
 Għax iddewqu tant hlewriet.

Int mill-hdura m'intix nieqsa  
 In-Natura tħobbok wisq.  
 Donnu jroxx ried Alla fuqek  
 Hafna grazzji, barka w riżq.

Mawra gost sar-Ramla l-Hamra,  
 Tal-Lunzjata l-Wied tħallix;  
 U xi tghid għal ġmiel id-Dwejra,  
 Il-Kastell qis ma tħallix.

Ghawdex ohtna, fik il-Muża  
 Dejjem sabet art għammiela.  
 Int inbixt lil tant poeti  
 U servejt tal-vrus hammiela.

Int ja Gżira, s-sena kollha  
 Qisek ġnien ta' f'jur ifuħ;  
 L-arti tilma f'bosta knejjes  
 Balzmu bnin li jagħni r-ruħ.

W int Mulejja, ibqa' għasses  
 B'herqa kbira fuq l-Ghawdxin,  
 Biex l-imħabba ssaltan fosthom  
 U hekk jibqgħu tul is-snin.


Ghawdex sbejjah, kartolina,  
 Min jixtriha jgħozzha żgur,  
 U xhin lejha harstu jitfa'  
 Iħoss qalbu bl-hena tfur.

**John Portelli Enterprises Ltd.**  
 IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT 1022, GOZO, MALTA  
 TEL: (356) 2156 1212 / 2156 1213 FAX: (356) 2156 0133  
 e-mail: tokkjpetravel@onvol.net

108, ST. JOHN STREET, VALLETTA VLT 1169, MALTA  
 TEL: (356) 2124 7016 / 2123 5772 FAX: (356) 2124 7536  
 e-mail: sangwannjpetravel@onvol.net


**KOTBA**

Minn Ghawdex

# BLA RAĠUNI...

## IMMA JIRRAĠUNAW

*Sensiela ta' kotba ta' Novelli għat-Tfal  
fuq l-Animali  
miktuba minn Mons. Anton Saliba*



Dan l-aħħar, Mons Anton Saliba minn Ta' Sannat, ex-Arċipriet ta' l-Għarb u minn xi snin 'l hawn Direttur Djoċesan ta' l-Opri Pontifiċji Missjunarji għal Ghawdex, ippublika t-tielet volum b'hamsin storja bl-animali bhala l-atturi. Kull storja għandha tagħlima tajba għal kull min irid jżintha u jaċċettaha. Dan it-tielet volum, li bhat-tnejn ta' qablu (wiehed hareġ fl-2003 u l-iehor fis-sena ta' wara), jismu, **Bla raġuni.....Imma Jirraġunaw**, barra l-indiċi ta' l-istejjer tiegħu, fih ukoll l-indiċi analitiku taż-żewġ volumi l-oħra li raw id-dawl ta' l-istampa qablu. Dan huwa indiċi tat-temi li fuqhom huma mibnija l-grajjiet ta' dawn it-tliet kotba ta' stejjer, u kull waħda minnhom għandha tpingġja helwa u interessanti li lkoll harġu mill-pinzell ta' Carmel Camilleri li għalkemm imwieled ix-Xaghra jgħix f'Ta' Sannat fejn kien anke Sindku bejn l-2003 u l-2005.

Naqbel perfettament mas-sinjura Mary Jane Camilleri, għalliema brava u intelligenti fis-6<sup>th</sup> Form t'Ghawdex li l-kitba ta' Dun Anton Saliba tirrifletti l-hajja tas-soċjetà, kemm dik li qed ngħixu llum, kif ukoll dik tal-generazzjoni iktar adulta, dik li għexna fiha Dun Anton u jien. L-awtur jagħmel użu minn vokabularju li jifhmu kulhadd, pinna hafifa u mexxejja, mżewwaq b'xi idjoma 'l hawn u 'l hinn li tghin lit-tfal jiktbu b'Malti tajjeb. Minn hin għall-iehor Dun Anton juza wkoll xi kelma qadima, imma dan jagħmel tajjeb għalih billi fi tmiem il-pubblikazzjoni jagħti spjega ta' dan il-kliem li forsi llum ma tantx hu użat. Naħseb li l-iktar haġa li tinzel maż-żgħar u naħseb li anke mal-kbar huwa l-fatt li l-istejjer huma qosra, hekk li fi ftit minuti anke ż-żgħar jilhqqu jaqtgħu l-kurzità li johlolqulhom stejjer bħal ngħidu ahna *Il-Far Tallab, Il-Pitirross u l-Mera, Granċ Kurjuż u Żaqqieg*, flimkien ma' bosta oħra. Meta tiftakar li l-awtur irnexxielu jiġbor 150 storja fi tliet volumi, tibqa' skantat bil-fantasija li għandu dan il-qassis minn raħal Santa Margerita, qabel tilhaq il-blat Ta' Ċenċ.

Min-naħa l-oħra, kif itenni l-istudjuż tal-Malti s-Sur Karm Cachia, fid-**Dahla** li jagħmel, fit-tieni volum, wiehed m'għandux iqis dawn in-novelli bhala

xi gabra ta' stejjer għat-tfal u jieqaf hemm. Il-qarrej matur għandu jaqrahom bil-mod u jixtarrhom sewwa għaliex wara kull waħda hemm tagħlima. Din it-tagħlima ma toħroġ minn xi riżultat pożittiv ta' xi azzjoni tajba imma aktarx li toħroġ minn xi riżultat ta' azzjoni negattiva. U dan propju għaliex din hija r-realtà li narawha b'għajnejna u mmissuha b'idejna kuljum. Bil-kitbiet tiegħu Saliba donnu jrid ifakkarna li l-bniedem aktarx jitgħallem minn xi haġa li tmurlu żmerċ milli minn xi suċċess fil-hajja. Dan ta' l-aħħar hafna drabi jħajru jtkabbar u jagħmel ir-riħ. Imma esperjenza kerha ddaħħlu f'qoxortu u gġiegħlu jaħsibha darbtejn qabel jerga' jgib ruħu bl-istess mod. Madankollu ma nistgħux ngħidu li l-istejjer kollha huma ta' xeħta pessimista jew negattiva. Uħud minnhom huma pożittivi u fihom insibu sens ta' altruwiżmu u għajnuna reċiproka fost l-animali protagonisti, kif fil-fatt insibu wkoll fid-dinja tal-bnedmin.

Aħna nafu li sa mill-bidu tal-holqien kien hemm rabta bejn il-bniedem u l-hlejjaq ħajjin l-oħra. Tul iż-żmenijiet mal-medda tas-snin, insibu li l-hlejjaq ħajjin l-oħra jkun ta' għajnuna biex il-bniedem jissodisfa l-htigġijiet tiegħu. Mhux biss imma jinqeda bihom għal bosta hwejjeġ utli għalih, bħal ngħidu ahna, għax-xogħol, għan-nutrimient tiegħu, biex jipprovdulu kenn, sbuhija, divertiment, eċċ. Kif jistqarr id-*Dun* stess, b'dawn it-tliet volumi ta' stejjer, huwa xtaq jinseġ id-dinja ta' l-animali, il-hxejjex u l-għasafar u jesponiha bhala ispirazzjoni; jagħgen il-fantasija mar-realtà. Forsi d-djalogu li huwa holoq bejn dawn il-hlejjaq jista' jidher superfluwu u vag! Imma jekk wiehed jagħraf jaqra *bejn il-linji* malajr jinduna li ċerti attegamenti tagħna u tagħhom huma simili. Anke' l-messaġġ li kapaċi jgħaddi permezz tagħhom ma jkunx jista' jingħad mod ieħor!

Naħseb li dawn ir-rakkonti djalogati mferrxa mat-tliet volumi bl-istess isem: **Bla raġuni.....Imma Jirraġunaw** għandhom jintlaqgħu tajjeb u jimlew vojti fis-soċjetà tagħna. Vojt li l-bniedem tas-seklu 21 qiegħed iġarrab minkejja t-teknoloġija moderna. Forsi minhabba din, hu qed jitraskura l-iktar haġa meħtieġa – mhux isib hin biex jieqaf, jaħseb u jiddjaloga, u fuq kollox, jiftaħ qalbu ma' bniedem ieħor. Donnu hadd ma għandu hin għal hadd!

Dawn it-tliet volumi tistgħu ssibuhom għand il-*Lumen Christi Bookshop*, Triq Fortunato Mizzi, Victoria.

*Kav. Joe M. Attard*



# IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IT-TNAX-IL PARTI)

## SETGHAT MOGHTIJA LILL-KNISJA ĠERARKIKA

Kristu bhala l-Iben t'Alla magħmul bniedem, u Feddeġ ta' l-umanità kellu l-uffiċċju ta' Profeta, Sultan u Saċerdot. Għal din il-missjoni kienu jikkorrispondu tliet setgħat li kellu Hu, u li ried li jkollhom sehem minnhom l-appostli tiegħu jiġifieri s-setgħa li jgħallem, li jiggverna u li jqaddes.

### Is-Setgħat imwegħda u mogħtija lill-Appostli.

- (a) Dwar **is-setgħa tat-tagħlim**, Ġesù iktar minn darba wiegħed lill-appostli li ser jagħtihom l-Ispirtu s-Santu, Spirtu tal-verità, biex idawwalhom u jassistihom fix-xogħol tagħhom ta' għalliema tal-Knisja. "Id-Difensur, l-Ispirtu s-Santu, li l-Missier jibgħat f'ismi, jgħallimkom kollox u jfakkarkom dak kollu li għidtilkom" (Ġw.14,26); "Morru fid-dinja kollha, xandru l-Evangelju lill-holqien kollu" (Mk.16,15).
- (b) **Is-setgħa tat-tqaddis** mogħtija lill-Appostli tidher mill-kelmiet li qalilhom qabel ma tela' fis-Sema "Lili nġhatat kull setgħa fis-sema u fl-art. Morru mela, aghmlu dixxipli mill-ġnus kollha, u għammduhom fl-isem tal-Missier u ta' l-Iben u ta' l-Ispirtu s-Santu, u għallmuhom iħarsu dak kollu li ordnajtilkom jien. U ara, jiena magħkom dejjem, sa l-aħħar taż-żmien" (Mt.28,18-20). Fl-aħħar Ċena tahom is-setgħa li joffru s-sagrifiċċju divin u ordnahom saċerdoti; "Dan hu ġismi li jingħata għalikom, aghmlu dan b'tifkira tiegħi" (Lq.22,19).

Fil-jum li fih qam mill-imwict tahom is-setgħa li jqarru "Kif il-Missier bagħat lili, hekk jien nibgħat lilkom. Kif qal hekk nefaħ fuqhom u qalilhom: "Hudu l-Ispirtu s-Santu. Dawk li taħfrulhom dnubiethom ikunu maħfura, u dawk li żzommuhom lhom ikunu miżmuma" (Ġw.20,21-23).

- (ċ) **Is-setgħa tat-treġġja** Kristu taha lill-Appostli bhala grupp u lil Pietru b'mod partikulari, meta qalilhom: "Kull ma torbtu fuq l-art ikun marbut fis-sema, u kull ma thollu fuq l-art ikun maħlul fis-sema" (Mt.18,18). L-espressjoni "torbot" u "tholl" turi s-setgħa li

tiggverna lill-fidili, li tagħmel ligijiet li tneħhihom jew tiddispensa mill-ħarsien tagħhom, li tassolvi d-dnubiet jew tagħti l-kastig tagħhom.

Barra minn din il-wegħda magħmula lill-Appostli kollha flimkien, hemm il-wegħda magħmula lil Pietru bhala Kap tal-Kulleġġ Appostoliku; "Inti Pietru u fuq din il-blat jiena nibni l-Knisja tiegħi, u s-setgħat ta' l-infern ma jegħlubuħex. Jiena nagħtik l-imfietaħ tas-Saltna tas-Smewwiet, u kull ma torbot fuq l-art ikun marbut fis-smewwiet, u kull ma tholl fuq l-art ikun maħlul fis-smewwiet" (Mt.16,18-19).

Qabel ma tela' fis-Sema, lill-ħdax l-Appostlu qalilhom: "Ġiet mogħtija...jagħmlu dak kollu li għidtilkom" (Mt.28,18-20). B'dawn il-kelmiet Ġesù tahom it-tliet setgħat, (a) li jgħallmu "Morru għallmu"; (b) li jqaddsu "għammduhom" u (ċ) li jiggvernaw, "għallmuhom jagħmlu ...dak kollu li għidtilkom".

Dan kollu ġie mwiegħed u mogħti lill-Appostli bis-saħħa ta' l-istess awtorità li Kristu rċieva minn għand Missieru.

Mela fl-Evangelju għandna prova ċara, li Ġesù ta lill-Appostli s-setgħat meħtieġa għat-tweqqi tal-missjoni, li afdalhom li jieħdu ħsieb il-bnedmin li jemmu fih.

**L-istorja tal-Knisja** turina li l-Appostli hassew ruħhom mogħnija b'dawn is-setgħat, u mill-bidu eżerċitawhom fil-Knisja li kienet għadha kif twieldet.

**Huma għallmu bl-awtorità** d-duttrina ta' Kristu, minkejja d-diffikultajiet u l-persekuzzjonijiet. Lis-Sinedriju li pprojbixxa l-predikazzjoni tagħhom wiegħbuħ: "Aħna ma nistgħux ma nitkellmex fuq dak li rajna u smajna" (Atti 4, 20).

**L-Appostli** qaddsu l-erwieħ bis-Sagramenti tal-Magħmudija, tal-Grizma u tal-Ewkaristija li kienu jagħtuhom.

**Huma ggvernaw** meta hađu d-deċiżjoni li jgħażlu l-Mattija flok Ġuda, meta ħasbu biex jistitwixxu d-djakni,



(Atti,6,1-7); meta bagħtu l-ministri biex jagħtu l-grizma (Atti 13,1-3); ħadu deċiżjoni dwar l-użu ta' l-ikel tal-laħam issagrifikat lill-idoli (Atti 11,1-10).

### Setghat li jghaddu lil-isqfijiet

Tabilhaqq li ċerti ħidmiet li Kristu afda lill-appostli bħalma hija dik li jkunu xhieda tal-qawmien tiegħu u dik li jagħmlu l-mirakli, kienu riservati għalihom biss; imma kellhom anki xi ħidmiet u setghat konnessi ma' l-uffiċċju appostoliku li kellhom jghaddu wkoll għas-suċċessuri tagħhom, wieħed wara l-iehor. Difatti meta Kristu bagħathom jgħallmu, jgħammdu u jiddiriegħu lill-bnedmin, Huwa wegħdhom ukoll li jibqgħu magħhom "sa l-aħħar taż-żmien" (Mt.28,20).

B'dan il-mod, Huwa wera generazzjonijiet li dawn is-setghat kellhom jibqgħu anki wara l-mewt ta' l-appostli anzi, għall-generazzjonijiet futuri kollha. Mela s-setghat appostoliċi li huma meħtigin sabiex il-Knisja tkompli taqdi l-missjoni tagħha, li ssalva l-erwieħ, baqgħu jithaddmu wkoll mill-mexxejja magħżula mill-appostli u li ġew ikkonsagrati minnhom bit-tqegħid ta' l-idejn: "Infakkrek biex tqajjem fik id-don ta' Alla, li jinsab fik bit-tqegħid ta' jdejja" (2 Tim.1.6). F'kull żmien sa l-aħħar tad-dinja, is-setghat li jgawdu l-isqfijiet tal-Knisja Kattolika, għandhom il-bidu tagħhom fil-kelmiet li bihom Kristu ta

lill-appostli s-setghat tat-tagħlim, tat-tqaddis u tat-treġġja ta' l-insara.

L-isqfijiet għandhom **is-setgħa tat-tagħlim** għax huma għandhom id-dmir li jxandru fedelment l-Evangeliu li kulhadd, u dan jagħmluh mżejnin bl-awtorità ta' Kristu f'għaqda mal-Papa, u bħala xhieda awtentiċi tal-fidi ta' l-appostli u bħala suċċessuri tagħhom.

Huma jhaddmu **s-setgħa tat-tqaddis** meta jqassmu l-grazzja ta' Kristu, bil-ministeru tal-Kelma u'tas-sagramenti, b'mod partikolari bil-Magħmudija, bil-Qrar u bl-Ewkaristija, sagrament u sagrifiċċju tal-Liġi l-Ġdida.

Kemm bħala membri tal-Kulleġġ Episkopali, kif ukoll bħala ragħajja tad-djoċesi tagħhom, l-isqfijiet iħaddmu **l-uffiċċju tagħhom ta' tmexxija**. B'mod kolleġġjali, kull isqof f'għaqda mal-Papa u ma' l-isqfijiet l-oħra, juri interess lil djoċesijiet l-oħra u fil-Knisja kollha, kif jiġri b'mod partikolari fil-Konċilju Ekuumeniku u fis-Sinodi ta' l-Isqfijiet. Imbagħad "L-isqof li lilu tiġi afdana Knisja partikolari, jhaddem is-setgħa qaddisa tiegħu, ordinarja u mmedjata f'isem Kristu r-Ragħaj it-Tajjeb, f'komunjoni mal-Knisja kollha u taħt it-**tmexxija** tas-suċċessuri ta' Pietru." (*Kompendju tal-Katekiżmu tal-Knisja Kattolika, n.187*).

(jissokta)

**Sizzlers**

A La Carte • Take Away

Fortunato Mizzi Street,  
Victoria, Gozo.

Tel: 21 566 599  
Mob: 99 90 90 90  
99 85 41 76

**GHANDEK IL-BEJT QED JOQTOR  
JEW HITAN BIL-MOFFA?  
TKOMPLIX TONFOQ FLUS  
F'TISWIJA LI MA SSERVIKX!  
...HALLI F'IDEJN**


**GREZZJU BONELLO**

**Jiġi jagħtik stima b'xejn**

"GrezJos", Triq Filfla, Għajnsielem.  
Tel: 2155 7694 Mob: 9946 9102

## TIEQA FUQ L-AMBJENT

# L-Ghasafar fil-Park tad-Dwejra



kitba u ritratti ta' Joe Sultana

Id-Dwejra huwa sit li minhabba l-importanza ekoloġika tiegħu, illum jinstab fil-lista "Natura 2000" tal-Unjoni Ewropea. Id-Dwejra huwa post uniku: Kumplex ġeoloġiku bi strutturi ta' sfrundar naturali li joffri pajsagġ drammatiku, fejn jiddominaw il-Qawra, il-Qattara, it-Tieqa, u l-Ġebbla tal-Ġeneral. Id-Dwejra hija wkoll importanti fil-qasam tal-Ornitoloġija, ix-xjenza tal-istudju tal-għasafar.

L-għasafar tal-Gzejjer Maltin nistgħu nqassmuhom f'erba' kategoriji – dawk li jbejtu f'pajjiżna; dawk li jqattgħu x-xitwa magħna; dawk tal-passa; u dawk li huma rari hafna għax jidhru hawn aċċidentalment. L-għasafar li jbejtu jistgħu jkunu residenti, bħall-**Ghasfur tal-Bejt**



Ghasfur tal-Bejt (raġel) - ghasfur li jbejjiet kullimkien.

(li jinsab magħna s-sena kollha) jew dawk li jqattgħu x-xhur taż-żmien tal-bejta f' pajjiżna, bħalma tagħmel il-**Bilbla**; tasal hawn fir-rebbiegħa u thallina fil-ħarifa. Dawk li jqattgħu x-xitwa magħna jagħmlu l-kuntrarju tal-**Bilbla**. **L-Alwetta**, per eżempju, tasal fil-ħarifa u titlaqna qabel ir-rebbiegħa biex tmur tbejjet fil-pajjiżi tal-Ewropa. Mill-banda l-oħra dawk tal-passa, bħalma huma l-**Hawwief** u l-**Huttafa**, mhux biss jaslu sal-Mediterran bħalma tagħmel l-**Alwetta** jew il-**Pitirross**, imma jibqgħu neżlin iżjed 'l isfel mid-deżert tas-Sahara, biex iġhaddu x-xitwa fil-pajjiżi tan-nofsinar tal-Afrika. Fir-rebbiegħa jirritornaw lejn l-Ewropa biex ibejtu. Għalhekk għasafar bħal dawn narawhom għaddejnin ipassu fix-xhur tal-ħarifa u tar-rebbiegħa.

Minkejja li fil-Park tad-Dwejra f'it li xejn jinstab habitat msajjar, li jiġbed lejha hafna għasafar, xorta waħda numru sinifikanti ta' speċi differenti ta' għasafar mill-erba' kategoriji msemmijin fuq, jidhru f'dan is-sit ekoloġiku,

partikolarment dawk tal-passa. Dan il-park jinstab b'mod strateġiku fil-parti ċentrali tal-kosta tal-punent t'Ghawdex. L-inħawi baxxi tiegħu madwar il-Qawra u l-Bajja tad-Dwejra, li jilqgħu fihom it-tisrip ta' żewġ widien, huma mhaddna b'sisien għoljin minn naħa tan-nofsinar sal-Ponta tal-Wardija u minn naħa l-oħra tat-tramuntana sal-Ponta ta' San Dimitri. B'din it-topografija speċjali, is-sit jilqa' kwantità kbira ta' għasafar tal-passa li jfittxu l-kenn ta' l-art partikolarment meta r-riħ jonfoħ mill-grigal, mill-lvant, inkella mix-xlokk.

Matul il-passa, kemm fil-ħarifa kif ukoll fir-rebbiegħa, meta l-għasafar ikunu jittajru bla waqfien fuq meddjet kbar ta' baħar, spiss jinqabdu f'maltempati kbar, rjiħat qawwija u xita bi qliel. F'dawn il-kundizzjonijiet, l-għasafar, hekk kif jilmħu l-art, dritt jiġbdu lejha, u generalment jersqu lejn il-kosta kontra r-riħ, għall-kenn tal-art. Mhux ta' b'xejn f'maltemp bir-riħ isfel f'daqqa waħda jitfaċċaw numru kbir ta' għasafar, matul il-passa fid-Dwejra. Diversi speċi ta' għasafar, partikolarment dawk żgħar – **psiepes**, **diżżijiet**, **zizka**, **kud**, **buful**, **żanzarelli**, u hafna oħrajn, ġieli jaslu mal-maltemp matul il-passa fejn isibu kenn u mistrieħ fl-arbuxelli mxerrda fl-inħawi tad-Dwejra, biex wara jixterrdi mal-gzira t'Ghawdex, fejn jitrejqu u jistrieħu fil-widien kennija.

Għasafar oħra kbar – **agretti**, **rsieset**, **kwakk**, **gawwi**, **tajr tal-plajja**, u hafna oħrajn – jittajru matul il-kosta għall-kenn ta' l-art. Minhabba dan il-fatt id-Dwejra huwa sit idejali għall-osservazzjoni ta' l-għasafar fuq il-baħar. Mhuwiex daqshekk rari li matul il-passa wiehed jilmħ xi qtajja' ta' tajr, jittajru matul il-kosta, u kultant jieqfu jistrieħu fuq il-blat imsawwar u mnaqqax matul is-snin mill-qawwa tal-baħar. Wiehed mill-għasafar tal-plajja li spiss wiehed jista' jisimghu jew jarah fid-Dwejra minn Marzu sa Mejju u minn Lulju sa Ottubru huwa il-**Pispisella**. Din thobb tnaqqi d-dud minn fuq il-blat li ġieli jkun imdewwed bid-**Dudu tas-Sajd**.

Matul il-passa, it-tajr tal-priża – generalment **kuċċard**, **baghdan** u **spanjuletti** – ġieli jagħtu wirja spettakolari fl-inħawi tad-Dwejra. Dawn jersqu lejn l-art baxx fuq il-baħar, u hekk kif jaqbd u l-art is-sħana tagħha tgħinjom joghlew u jissieffu qabel iġhaddu minn fuq Ghawdex.

Il-biċċa l-kbira tal-inħawi u l-madwar tad-Dwejra tikkonsisti f'kampanja miftuħa bi f'it li xejn sigar, bi rqajja' ta' habitat ta' steppa u xagħri, u b'ħafna arbuxelli mxerrda



*Bejta bil-bajd tal-Bufula Hamra f'arbuxell.*

'l hawn u l'hemm. Dan it-tip ta' kampanja huwa idejali għal diversi speċi ta' għasafar. Fost dawn insibu l-**bliebel**, il-**psiepes**, il-**kud** u l-**buful tal-arbuxelli**. Fid-Dwejra hemm ukoll attrazzjoni speċjali għall-għasafar – il-Qattara – għadira permanenti ta' ilma helu. U fejn hemm l-ilma hemm il-hajja. Din l-għadira żgħira hija ta' importanza ekoloġika kbira għax tinstab fil-qalba ta' kampanja pjuttost arida. Fis-sajf hafna għasafar, speċjalment qtajja' ta' **għasafar tal-bejt**, iżuruha biex ibillu grizmejhom. **Id-Durrajsa**, li ftit snin ilu kienet komuni fil-Gżejjer Maltin, mhux bħalma hija llum, kienet tingabar hawn fi qtajja'




*Id-Durrajsa naqset hafna minn pajjżna. Xi par jew tnejn għadhom ibejtu fl-inhawi tad-Dwejra.*

kbar. Il-Qattara, flimkien ma' l-arbuxelli tal-Virgi li hemm qrib, huma kalamita għall-għasafar. Anke l-**Ghasfur ta' San Martin** ġieli jkun hemm jistenna fuq xi zokk bil-paċenzja kollha biex jilma u joghdos għal xi wirdiena ta' l-ilma, fl-ilma hadrani tal-għadira.

Talanqas seba' speċi ta' għasafar li jqattgħu x-xitwa magħna jinstabu regolarment fl-inhawi tad-Dwejra. Iz-**Zakak tad-Dell** u z-**Zakak l-Abjad** spiss jidhru jittajru madwar l-għadira tal-Qattara, filwaqt li l-Pespus il-hin kollu jirgħa qalb il-haxix baxx; it-tlieta li huma jfittxu d-dud u l-insetti. Il-**Pitirross**, li iżjed nassoċċjawh mal-imsaġar, ukoll issibu hemm, jistkenn u jistaħba f'xi arbuxell tat-Tenghud, għalkemm iz-zekzik karratteristiku tiegħu jhabbar li qiegħed hemm. Fil-ġranet xemxin xitwija, il-Vjolin tax-Xitwa jsemma' lehn u f'għanja helwa, ripetizzjoni kontinwa ta' tisfira b'zewġ sillabi, sakemm

ma jkunx jittajjar biex jaqbad l-insetti fl-arja. Il-**Buċaqq tax-Xitwa** ssibu hemm ukoll; iserrah fuq il-ponta ta' fergħa, b'rixu minfuh biex iżomm is-shana, jghasses lejn l-art, biex ma jmurx jahrablu x'insett xhin jaqsam it-trejja jew il-passaġġ. Magħhom ikun hemm ukoll il-**Kudirross Iswed**, il-hin kollu jperper denbu hamrani, u jittajjar 'l hawn u 'l hemm fuq il-blat ifittex biex jitrejjaq. U 'l barra fuq il-baħar spiss tintlemaħ il-**Gawwija Prima**, dejjem imġewha, tlaqqat kulma ssib minn fuq wiċċ l-ilma.



*Ċiefa fil-bejta fis-sisien tad-Dwejra.*

Fil-medda ta' art tal-Park tad-Dwejra insibu xi disa' speċi ta' għasafar li jbejtu regolarment. Is-siti tal-bejtiet taċ-**Ċiefa** u tal-**Garnija** jinstabu fix-xquq u t-toqob fis-sisien taż-żewġ nahhiet tad-Dwejra u fuq il-Ġebbla tal-General. Iċ-**Ċief** u l-**Garni** jqattgħu l-biċċa l-kbira tal-hajja tagħhom fuq il-baħar u jersqu biss lejn l-art matul il-lejl fiż-żmien tal-bejta. Matul il-ġurnata wieħed jista' jara iċ-**Ċief** 'l barra mill-kosta tad-Dwejra jissiefah fuq il-mewġ minn April sa Settembru speċjalment meta jkun rih qawwi. Filgħaxija jingabar u jistrieħ fuq il-baħar f'qatgħa kbira jistenna l-lejl biex iżur il-bejtiet tiegħu. Hekk ukoll jagħmel il-**Garni**, iżda l-istaġun tal-bejta ta' dan jibda qabel. Filwaqt li l-frieħ taċ-**Ċief** itajjar u jhalli l-kolonja għall-aħħar ta' Settembru u l-bidu ta' Ottubru, il-frieħ tal-**Garni** jtajjar kollu qabel nofs Lulju.

Ftit pari tal-**Merill**, l-għasfur nazzjonali tal-Gżejjer Maltin, ukoll ibejtu fit-toqob tas-sisien. Il-**Merill** huwa residenti u tarah hemm is-sena kollha. Fir-rebbiegħa l-għanja helwa spiss tinstema' tidwi mal-blat żonqri tal-inhawi. Il-**Bilbla** li tippreferi kampanja bla msaga'r issib l-għelieqi żdingati, l-istemma u x-xagħri fl-inhawi tad-Dwejra addattati għal htigijiet tagħha. Minn April 'l hemm kontinwament tittajjar fl-għoli u tghanni fuq it-territorju tagħha, fejn tibni bejta f'hofra żgħira li thaffer fil-hamrija. Fid-Dwejra għada tbejjet ukoll il-**Bufula Hamra**, li naqset sew minn inhawi oħra f'Ghawdex. Tbejjet f'arbuxelli żgħar. Il-**Bufula s-Sewda**, minkejja li thobb il-ġonna u l-imsaġar ukoll tbejjet f'numru żgħir fl-arbuxelli fil-Park tad-Dwejra, filwaqt li l-**Bufula tal-Imrewħa** tibni l-bejta forma ta' flixkun b'għonq wiesa' fil-haxix ta' l-istemma.


Il-holqien tal-Park tad-Dwejra jawgura futur aħjar għall-ekoloġija natural tal-inhawi, partikolarment għall-avifawna u hlejjaq oħra li jinstabu hemm. **Id-Dwejra** hija waħda mis-siti importanti ta' Ghawdex, wirt naturali u storiku li jixraq l-harsien biex ingawduh aħna, wliedna kif ukoll dawk li għad iridu jigu warajna.

## FOLKLOR GĦAWDXI

Anton F. Attard  
jirrakkonta  
u jfisser...

# drawwjet missirijietna

© Anton F. Attard



## IS-SNAJJA' QODMA F'GĦAWDEX (It-Tmien Parti)

### IX-XOGHOL TAL-QUBBAJT

Il-qubbajt hu helu tradizzjonali ta' Malta u Ghawdex u ilu jinhadem f'dawn il-gzejjer snin twal. Hemm il-qubbajt abjad, il-qubbajt iswed u tal-gulglien. Il-qubbajt jinbiegh fil-festi kollha titulari, imma dari f'Ghawdex kien jinbiegh b'mod speċjali fil-festa ta' San Girgor, u l-aktar dak tal-gulglien, meta kienet issir il-purċissjoni generali votiva, bin-nies ta' l-irhula kollha, mill-Katidral għall-knisja ta' Kerċem. Il-festa ta' San Girgor kienet taħbat fit-12 ta' Marzu. Il-qubbajt kien jinbiegh ukoll fil-festa ta' l-Imnarja.

Id-drawwa kienet li l-għarus kien jiehu l-għarusa għall-festa ta' San Girgor jew ta' l-Imnarja u jixtrilha wkoll 'xriek qubbajt'. Għal qubbajt iswed, il-ghajta kienet 'ghasel u lewż' għax dan il-qubbajt kien ikollu, għalkemm imsejjah 'iswed', lewn kannella safrani, lewn il-ghasel iswed.

Il-qubbajt tal-gulglien kien isir ukoll għall-Qirew. Il-Qirew kienet festa li l-Imghallem ta' dari kien jagħmel lill-haddiema meta titlesta xi biċċa xogħol kbira.

Qubbajt tal-lewż iswed imfarrak u helu maħdum bħall-qubbajt jissejjah 'kurkanta'.

Ta' min isemmi hawn li l-qubbajt ta' Ghawdex ma jinhadimx bħal ta' Malta. Dak ta' Ghawdex hu ta' kwalità superjuri. Tiskanta, jingħad li Ganni l-Ghawdexi, ta' Snien, tgħallem jaħdem il-qubbajt 'la Ghawdexija', imma meta mar Malta, Hal Qormi, spiċċa jaħdem il-qubbajt stil ta' Malta! Id-differenza tohroġ kemm mill-ingredjenti kif ukoll mill-metodu.

Dari l-qubbajt kien jitqassam ukoll bħala *žerda*. Žerda tfisser dak l-ikel li kien jitqassam lill-fqar fil-festi li kienu jsiru fil-kappelli tal-kampanja (u anki tar-Rabat). Dari kienu jithallew legati għal dan il-għan.

Nikkwota mill-Att ta' Pinu Saliba tas-7 ta' Mejju, 1515 jew 1516, dwar il-benefizzju mwaqqaf fil-knisja ta' San Gużep tas-Suq, u l-legat biex jitqassam l-ikel:

"...dictus Ugolino, eiusque haeredes et successores teneantur facere in primis Versperis Sanctae Mariae Annuntiatae anno quolibet ut vulgo dicitur in confectis sive cubaita..."

Li jfisser:

"... L-imsemmi Ugolino, u l-werrieta u s-suċċessuri tiegħu, għandhom jagħmlu (i. e. jagħtu) fl-ewwel Ghasar ta' Santa Marija Annunzjata, (i.e. il-festa tal-Lunzjata), kull sena, helu min-nies imsejjah qubbajt..."

#### Kif isiril-Qubbajt ta' Ghawdex

##### Ingredjenti

L-ingredjenti biex dan il-helu jinhadem huma z-zokkor, ilma, xaham għad-dlik ta' l-irhama, il-lewż, il-karawett, il-gulglien, abjad tal-bajd għall-qubbajt l-abjad, taċċi tal-qronfol, vanilja u ostji, magħrufa wkoll bħala *karta tar-ross*.

##### Ghodod

Biex jinhadem kien irid ikollok mejda b'irhama apposta, u ċerta għodda biex biha jsir ix-xogħol, e.g. fejn jitgħalla z-zokkor u biex tagħmel l-ixkuma għall-qubbajt l-abjad, i.e. kontenituri magħrufa bħala bajla (*boiler*), bajla tal-*mixer* u kaldaretta, paletti tal-ħadid, raspa biex tqatta' u sikkina biex ixxerraħ, u *sliding* (xaqq magħmul apposta fuq banketta).

##### Qubbajt Iswed

1. Irid ikollok zokkor kemm għandek bżonn.
2. Irid ikollok ukoll ilma biżżejjed li tgħarraq iz-zokkor.
3. Tqiegħed kolloxx fuq in-nar b'temperatura ta' minn 35 sa 40 grad C.
4. Malli jiftaħ jagħli, ixhet il-lewż u l-karawett mhux inkaljat u ħallih għal xi żewġ (2) minuti.



5. Issa jrid ikollok irhama midluka bix-xaham. Tixhet il-qubbajt qieghed isir fuq l-irhama u timmalja bil-paletti tal-hadid (jew bir-raspa tal-qubbajt). Tixhet it-taċċi (jew imsiemer) tal-qronfol, kannellini u fitit vanilja.
6. Xhin ikun bired fitit, ikun għadu jaħraq sewwa, trambli u tqieghdu fl-ostji.
7. Wara dan, tqatta' l-qubbajt f'turruni ta' minn pied u nofs u xi fitit iżjed. Il-qubbajt meta jkun lest jitqatta' f'turruni biex ikun jista' jinbiegħ. Turrun gie li jissejjah 'xriek qubbajt'.
8. Kif ikun għadu bejn kiesah u shun, tixhet fis-sliding (bħal xaqq magħmul apposta) fuq banketta u taqsmu min-nofs għat-tul.
9. Xhin jiksaħ għal kollox, tgħaddih fis-smontor u celatine (qisu plastic abjad) biex jinbiegħ.

### Qubbajt Abjad

1. Il-qubbajt abjad jibda biex isir l-istess bħall-iswed.
2. Imma għall-qubbajt abjad trid tipprepara l-ixkuma taz-zokkor. Din issir hekk: Hu zokkor u abjad tal-bajd kemm ikollok bżonn u taħdmu bil-magna sakemm isir xkuma.
3. Xhin iz-zokkor jibda jagħli, tixhet l-ixkuma u ddawwar sakemm jibda jibbies; imbagħad iżżid il-lewż inkaljat u ddawwar biex il-lewż jidhol kullimkien.
4. Taqbad it-tilar, li jkun lest bl-ostji, u tixhet il-qubbajt fit-tilar, u xhin tixthu tgħatti l-qubbajt bl-ostji u bil-karti, u taqbad it-tilar u taqilbu biex il-lewż jinfirex ma' l-irkotta kollha (f'dan l-istadju l-qubbajt ikun għadu jissejjah irkotta).
5. Imbagħad terga' taqleb it-tilar wiċċu 'l fuq, tneħhi l-qubbajt mit-tilar, u tqassmu lenza lenza (il-bċejjeċ tawwalin tal-qubbajt hawnhekk jissejhu **lenez/lenza**). Meta taqsmu minhabba l-ħxuna jew il-wisa', tkun qieghed ixxerrħu u x-xogħol isir bis-sikkina; meta tqassmu biċċiet, ix-xogħol isir bir-raspa tal-qubbajt.
6. Fl-aħħar nett tippakkja fil-karti u fil-kaxxi għall-bejgħ.

Naturalment, bħal kull xogħol ieħor, il-qubbajt wiehed ma jistax jitgħallem jaħdmu sempliċement minn fuq riċetta, imma billi jkun jaħdem ma' min ikun espert f'dan ix-xogħol. Għalhekk għandna l-qawl li jgħid li bin is-sengħa għandu nofsħa għax jitgħallem jagħmel ix-xogħol bl-esperjenza ma' niesu.

### Hemm tipi oħra ta' qubbajt

**Qubbajt tal-Ghasel.** (Din m'hix riċetta, imma biss tagħrif).

**Ingredjenti:** Butir, għasel, skond kemm ikollok bżonn; l-abjad tal-bajd, imħabbat sewwa; lewż imqaxxar inkaljat jew ġewż, ġellewż; u ġulglien, dejjem skond il-htiega, u karta kbira ta' l-ostji.

**Għodda:** Kardaretta jew reċipjent fejn thawwad l-ingredjenti, furketta, rħama, karti ta' l-ostji, sikkina, raspa tal-qubbajt.

**Kif isir.** Idlek ir-reċipjent bi fitit butir, ixhet fih il-għasel, qieghdu fuq in-nar u hawwad b'furketta biex ma jehilx mal-qiegh. Meta tara li jekk terfgħu bil-furketta jinzel ħjut ħjut, niżżel minn fuq in-nar. Żid l-abjad tal-bajd u hawwad sakemm it-taħlita ssir qisha xiropp. Issa żżid il-

lewż, eċċ. inkaljat, hawwad sewwa u qieghed it-taħlita fuq karta kbira ta' l-ostji. Qabel ma jibda jiksaħ sewwa, qatta' t-taħlita fi bċejjeċ skond il-htiega.

### Qubbajt Abjad (Tagħrif ieħor)

Il-qubbajt abjad jista' jsir hekk ukoll:

**Ingredjenti:** Zokkor, bergamot, essenza tal-vanilja, lumija magħsura, lewż jew karawett, konfettura, ostji u ilma, dejjem skond kemm ikollok bżonn.

**Għodda:** Kardaretta jew reċipjent ieħor, mgħarfa, rħama, sikkina, raspa tal-qubbajt.

**Kif isir:** Itfa' z-zokkor f'reċipjent u għarrqu fl-ilma. Qieghdu fuq in-nar għal xi nofs siegħa. Meta jkun qieghed jagħli, dahħal l-imgħarfa u ara jkunx iwahħal jew le. Jekk ikun iwahħal żid il-bergamot, il-vanilja u l-lumija magħsura. Żid il-lewż u l-konfettura. Imbagħad niżżlu minn fuq in-nar u aħdmu fuq irhama. Aghmlu f'sura tawwalija u gerrbu fl-ostji.

### Qubbajt Abjad (Tagħrif Ieħor)

Dan hu mod ieħor kif tagħmel il-qubbajt:

**Ingredjenti:** Zokkor, karawett jew lewż jew ġulglien, qoxra tal-lumi maħkuka rqiq, fitit żejt.

**Għodda:** Kaldaretta jew kazzola ta' l-aluminju, mgħarfa, rħama, sikkina, raspa tal-qubbajt.

**Kif isir:** Idlek il-kaldaretta jew kazzola biż-żejt. Itfa' z-zokkor u qieghdu fuq in-nar bati. Ibda hawwad sakemm tara li sar qisu għasel. Ibqa' hawwad sakemm idub. Wara dan, itfa' l-qoxra tal-lumija maħkuka, l-karawett inkaljat jew il-lewż jew il-ġulglien, kif tkun tixtieq. Wara li tkun tfajt kollox, kompli hawwad sakemm tkun trid tixhtu fuq l-irhama. Ara li l-irhama tkun midluka biż-żejt. Ixhtu fuq l-irhama u hallih jiksaħ. Imbagħad qattgħu biċċiet jekk għat-tul bis-sikkina, u jekk għall-wisa' bir-raspa tal-qubbajt.

### RIFERENZA STORIKA:

Mons. Ġużeppe Farrugia, *Ghawdex bil-Graja Tiegħu, it-Tieni Ktieb* (minn De Soldanis), pp. 74-75.

**Nota:** Tagħrif dwar kif isir il-qubbajt ta' Ghawdex miksub mingħand Fredu Cassar, *mir-Rabat, Ghawdex, fis-sena 1998. Fredu kien jaħdem ma' Vella (ta' Snien) magħrufin għax-xogħol tal-qubbajt. Tagħrif ieħor ingabar mingħand xi persuni oħra.*

(Jissokta)

**BOGLAUTO LTD**


---

■ **Spare Parts**

■ **Batteries**

■ **Accessories**

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

*Ilhna mill-Bogħod fil-Qrib (3)*

## *Dun Raymond Portelli mill-Perù*

### *“Xi haġa sabiha għal Alla”*

Hafna jsaquni kif inhi l-hajja tal-missjunarju. Kieku sew insaqsu “u xi tfisser missjunarju?”. Ġejja mill-kelma “*missio*” – mibgħut – imma mibgħut minn min u fejn u għaliex? Nemmen li mibgħut minn Alla permezz tal-Knisja lokali biex iservi f’post differenti minn fejn tkun trabbejt, biex ikunu strument ta’ evangelizzazzjoni. Nemmen li kulhadd għandu jkollu f’xi mument jew ieħor fil-hajja tiegħu l-esperjenza missjunarja – kull nistrani għandu jiġi mibgħut biex ixandar lil Kristu lill-oħrajn. Ovvjament mhux qed nirreferi biss għal dawk li jiġu mibgħuta f’pajjiżi tat-Tielet Dinja, imma wkoll missjoni hija dik tal-ġenituri mat-tfal tagħhom, universitarji fil-kamp tal-istudju tagħhom, kull haddiem fost shabu... ma hemmx għalfejn tmur hafna ’l bogħod biex ixandar il-Vangeli.

Nghid għalija nemmen li l-Mulej għalissa qed jibgħatni fil-Knisja ta’ Iquitos, f’nofs l-Amazon, ġungla tal-Perù. Xi whud isaqsuni inhiex kuntent? Ikollni nghid bis-sinċerità kollha li nħossni sew. Minkejja d-diffikultajiet u l-isfidi kollha minn barra u minn ġewwa nħossni kuntent għax nemmen li qed nipprova nwettaq dak li jrid Alla minni għal-lum.

**Il-Parroċċa**

Iquitos hija belt f’nofs il-ġungla tal-Amazon fit-tramuntana tal-Perù fl-Amerika t’Isfel. Ilni hawn fuq 13-il sena bhala


kappillan ta’ wahda mill-parroċċi ta’ din id-djoċesi. Il-parroċċa jisimha San Martin de Porres (li fil-fatt huwa qaddis Peruvjan – il-Patron tal-Karità) u magħmula minn 17,200 ruh fil-magħoranza tagħhom kattoliċi. Matul dawn is-snin inħoss li kbirna bhala parroċċa. Avolja qassis wahdi però l-preżenza tal-lajċi fil-hajja tal-Knisja hija qawwiya. Fil-fatt hafna mix-xogħol pastorali jsir minnhom. Naturalment il-preżenza tal-kappillan hija importanti però verament nghid li lkoll inħossuna parti mill-Knisja, fejn kull membru huwa importanti u ta’ l-istess dinjità, però fl-istess hin kulhadd għandu l-ministeru tiegħu.


**Ġurnata tipika**

Biex tiegħu ideja tax-xogħol tiegħi ippermittuli nirrakkontalkom ġurnata tipika.

Il-ġurnata tibda bit-talb ta’ Sbieh il-Jum fil-knisja flimkien ma’ grupp ta’ lajċi fis-7:00am. Wara l-*breakfast* girja biex immur is-Seminarju halli nagħti xi klassijiet tal-filosofija lis-seminaristi tal-post. Fil-11:00 am ngħaddi sat-*Teaching Institute* fejn nagħti xi klassijiet għal dawk li ser ikunu *teachers*. Fis-1:00 pm *lunch* u girja għall-Post Mediku fejn fis-2:00 pm nattendu lill-pazjenti bhala tabib (kont gradwajt tabib – MD – kemm ilni l-Perù). Fil-5:00 pm niltaqa’ mad-*drug addicts* li għandna fiċ-Ċentru ta’ Riabilitazzjoni Talita Kumi. Fis-6:00 pm inżur il-klinika *Algo Bello para Dios* fejn għandna l-pazjenti bl-AIDS. U fis-7:00 pm il-quddiesa li għalija huwa l-mument l-aktar qawwi tal-ġurnata. Fit-8:00 pm nattendu lin-nies sal-10:00 pm bhala kappillan – hafna huma dawk li jiġu bil-problemi tal-hajja, b’mod speċjali problema tal-familja. Fl-10:00 pm xi haġa ta’ l-ikel hafifa u nipprepara l-klassijiet għal għada sakemm jagħtini n-nghas.

Din ġurnata wahda – però kull ġurnata





fiha l-misteru taghha – dejjem xi haġa ġdida – laqgħat, *home visiting*, funerali, eċċ. Però tkun totalment differenti l-ġurnata meta jmissni nżur xi rħula matul ix-xmara. Fuq dghajsa xi erbgħa jew hames siegħat biex naslu sar-rahāl – l-ewwel nattendu bhala tabib, inqassmu wkoll xi mediċini u fl-ghaxija l-quddiesa u laqgħa mal-insara tar-rahāl li jaraw qassis forsi darba, darbtejn fis-sena.

Faqar għandna ta' kull tip... il-faqar materjali li dejjem nissiltu kontrih permezz tat-tagħlim, l-organizzazzjoni, t-tfittxija għall-opportunitajiet tax-xogħol, u s-servizzi soċjali... imma wkoll hemm hafna faqar spiritwali fejn nemmen li bhala qassisin għandna noffru l-evanġelizzazzjoni u s-sagramenti. Xogħol hemm kemm trid. Imma wara kollox aħna nagħmlu dak li nistgħu u l-bqija nħalluh f'idejn il-Mulej.

#### L-Aqwa Waqtiet


Għalija l-iktar mumentu sbieħ meta niġi biex niċċelebra s-sagramenti mal-poplu mhejji skond il-Vanġelu. L-ewwel u qabel kollox il-quddiesa b'mod speċjali ta' nhar ta' Hadd – fejn niċċelebraw verament il-hajja. Kif ukoll is-

sagramenti l-ohra: il-maġħmudijiet li huma mumentu ta' ferħ fil-preżenza ta' hajja ġdida; l-Ewwel Tqarbina huwa mument qawwi ta' fidi u l-Grizma ta' l-Isqof mument ta' tama kbira. Il-baži ta' dan kollu, l-familja – għalhekk meta nassisti għaċ-Ċelebrazzjoni taż-Żwieġ nagħmlu minn kollox biex ikun verament mument ta' imħabba sinċiera.

Issib minn kollox – mumentu ta' solitudni u mumentu ta' preżenza ta' oħrajn, mumentu ta' mard u mumentu ta' saħħa, mumentu ta' ingratiudni u mumentu ta' ringrazzjament, mumentu ta' dghufija u mumentu ta' qdusija...


Nirringrazzja lill-Mulej li ġabni hawnhekk – tgħallimt hafna u nemmen li qed ngħallim minn dak li tgħallimt.

Però nixtieq nagħlaq billi nirringrazzja lilkom. Meta ngħid lilkom nixtieq ninkludi lil kulhadd – dawk li naf u dawk li Alla biss jaf x'jagħmlu għall-Missjoni. Insemmi t-talb u s-sagrificċju li toffru għall-bżonnijiet tal-Missjonijiet. Imma wkoll dik l-ghajnuna finanzjarja li tagħtu b'tant ġenerożità. Mingħajr dubju ta' xejn nistqarr li x-xogħol li qed nagħmlu fil-Missjoni huwa frott ta' din l-ghajnuna li qed tagħtu. Għalhekk kif intom tħeggu lili biex inkompli l-missjoni tiegħi ppermettuli nhegġeg lilkom halli tkomplu fil-missjoni tagħkom, halli flimkien nagħmlu "*Algo bello para Dios*" (xi haġa sabiħa għal Alla).



# RAYMOND CEFAL TAL-KELBA LTD.

- BUILDING CONTRACTOR
- CRANE &  
GENERATOR HIRE



“RayRita”, Triq it-Tempju, Qala, Gozo.  
Tel: 2155 7847, 2156 2532

Mob: 9949 3169

**Passiġġata Biblika - 34**

*“Hi se jkollha iben, u inti ssemminh Ġesù,  
għax hu jsalva l-poplu tiegħu minn dnuhiethom.” (Mt 1:21)*

# SAN ĠUZEPP

## IL-KAP TAL-FAMILJA MQADDSA

minn Fr. Charles Buttigieg

**Il-Missjoni ta' San Ġuzepp**

Bejn Alla u l-bniedem hemm storja partikulari, storja tassew sabiħa għaliex hija storja ta' mħabba. Bejn Alla u San Ġuzepp il-Kap tal-Familja Mqaddsa, sehħet il-qofol ta' din l-istorja. Ilkoll nafu x'għamel Alla l-Imbieriek fl-Antik Testment, narawh għax ried Hu, mill-imħabba Tiegħu jagħžel poplu, il-poplu ta' Izrael biex iwettaq il-pjan tiegħu tas-salvazzjoni: “Wara li bosta drabi u b'hafna manjieri kellem Alla ilu lil missirijietna bil-profeti, dan l-aħħar, f'dawn il-jiem, kellimna b'iben, li Hu għamlu werriet ta' kollox u bih ukoll ħalaq id-dinja” (Lhud 1:1-2). Proprju f'dan il-mument importanti fl-istorja tas-salvazzjoni Alla jagħžel lil San Ġuzepp biex jieħu ħsieb lil Ġesù Kristu u lil Marija, f'santwarju ħaj ġewwa d-dar ta' Nazaret.

L-Iskrittura tippreżentalna lil San Ġuzepp bħala l-Missier Putattiv ta' Ġesù, ir-raġel tal-Verġni Marija, il-mastrudaxxa ta' Nazaret. Dawn huma l-ewwel kelmiet li jpoġġi quddiemna San Mattew dwar San Ġuzepp: “Omm Ġesù, Marija, wara li tgħarrset ma' Ġuzeppi qabel ma marru joqogħdu flimkien, saret omm bil-ħidma tal-Ispirtu s-Santu. Żewġha Ġuzeppi kien raġel ġust...” (Mt 1:18-19).

**Ir-Raġel Ġust ta' Marija**

San Mattew jgħid li t-thabbira ta' l-anġlu saret wara li Marija tgħarrset lil Ġuzeppi. Fil-liġi Lhudija, l-għerusija (Ebrajk: *qiddushin* jew *'erusin*) kienet torbot lill-għarajjes daqs ir-rabta taż-żwieġ. L-għerusija kienet biex ngħidu hekk, il-kuntratt bil-kitba taż-żwieġ, bejn il-ġenituri għal uliedhom u għalhekk l-għarusa kienet tkun diġà meqjusa bħala l-mara tal-għarus u l-għarus meqjus bħala żewġha. Iz-żwieġ proprju (ebrajk: *nissu'in*), bħala ċerimonja festiva u sollenni kienu jiċċelebrawh madwar sena wara, meta l-għarus kien ihejji l-post, id-dar, fejn seta' joqgħod hu u martu. Ġeneralment l-għarusa kien ikollha madwar 15-il sena u l-għarus bejn 18 u 25 sena. Għalhekk Marija diġà kienet tappartjeni lil Ġuzeppi meta sehħ it-tnissil ta' Ġesù bil-ħidma tal-Ispirtu s-Santu. Infatti Mattew jgħid b'mod ċar: “...Żewġha (bil-Grieg: *aner*) Ġuzeppi kien raġel ġust...” (Mt 1:19).

San Mattew ikompli jgħid li dan Ġuzeppi kien ġust, raġel sewwa (bil-Grieg: *dikaios*); ‘ġust’ ifisser bniedem li jfittex mhux biss il-liġi imma s-sewwa, il-verità u l-karità quddiem Alla. Huwa bniedem li jaf jgħix f'għaqda kontinwa mal-liġi ta' Alla. Huwa bniedem onest u jgħix b'fedeltà dak kollu li jwiegħed. Ġust ifisser ukoll tjubija, bniedem ta'

disponibbiltà kbira u bla qies. Il-kelma ‘ġust’ insibuha 433 darba fl-Antik Testment u 79 darba fil-Ġdid Testment. Narawha applikata għal Noe, għall-patrijarki, għall-imħallfin, għall-bniedem sewwa quddiem Alla, bħalma per eżempju kien Ġob (ara Ġob 1:1). San Mattew juza dan l-aġġettiv 19-il darba b'mod partikulari għal San Ġuzepp. Ġuzeppi huwa ġust għax fittex il-paċi, għax laqa' f'daru l-Kelma ta' Alla li saret laham u li għammret fostna. Għax Ġuzeppi kien bniedem ġust, u għax kien jaf b'din l-opra tal-Ispirtu s-Santu f'Marija, huwa kien jaf li martu Marija kienet innocenti quddiem il-liġi u għalhekk għamel minn kollox sabiex jipproteġi lil martu mil-liġi ġudajka (ara Dewt 22:13-29), li kienet tobbliga t-thaggir tal-mara f'dan il-każ. Naraw lil Ġuzeppi jagħmel minn kollox sabiex isalva mill-mewt lil Marija u lit-tarbija Ġesù.

**Il-Kap tal-Familja Mqaddsa**

Kien Ġuzeppi li ta l-isem lil Ġesù bħalma l-missirijiet kienu jagħmlu f'dak iż-żmien u għalhekk quddiem il-liġi ġudajka kien meqjus bħala l-missier legali tat-tifel. Nistgħu ngħidu li huwa Ġuzeppi l-ewwel bniedem li jliessen fil-pubbliku l-isem sabiħ ta' Ġesù quddiem id-dinja, u jagħti din il-Bxara t-Tajba. Lilu u lilu biss, l-anġlu jwissi dwar il-perikli kollha li bdew jheddu lit-tarbija, li Erodi ried joqtol lit-tarbija. Lilu jgħarraf li kellu jaħrab lejn l-Eġittu u dwar iż-żmien meta kellu jerġa' lura kif naraw f'Mt 2:21-22: “Ġuzeppi qam, ħa t-tarbija u 'l ommu, u mar fl-art ta' Izrael. Imma billi sema' li fil-Lhudija kien qiegħed isaltan Arkelaws flok Erodi missieru, beza' jmur hemm. Fuq twissija li kellu fil-ħolm, ingabar fl-inħawi tal-Galilija.” Għadda minn tbatijiet San Ġuzepp, imma ma beżgħax minnhom imma affrontahom għax kellu missjoni, kellu sejħa u responsabbiltà li jieħu ħsieb lill-Iben ta' Alla, is-Salvatur tad-dinja.

Kien Ġuzeppi mela li mexxa u ħa ħsieb ta' din il-familja, ta' Ġesù u Marija. Is-Santi Padri tal-Knisja, fosthom Sant'Irineu mal-ewwel fehmu b'din il-missjoni li kellu Ġuzeppi (ara S. Irenaei, «*Adversus haereses*», IV, 23, 1: S. Ch. 100/2, 692-694). Huwa ġarr it-toqol ta' din ir-responsabbiltà kbira bir-riskji u s-sagrifici kollha marbuta mal-familja.

**Il-Mastrudaxxa ta' Nazaret**

Ġuzeppi huwa l-kap tal-Familja Mqaddsa; mhux biss bil-għaqal tiegħu imma ukoll bil-għaraq ta' ġbinu ħadem għal din il-familja. Ġuzeppi huwa xempju tal-appostolat u tal-



hidma tax-xoghol fil-hidma biezla tiegħu fid-dar ta' Nazaret. Kien mastrudaxxa imma mhux daqshekk biss. Infatti l-kelma mastrudaxxa (bl-Ebrajk, 'harax' u bil-Grieg, 'tekton'), tfisser bniedem kapaci għal kull teknika, haddiem tas-sengħa li jinqala' biex jagħmel kollox, anke biex jahdem l-injam iebes tas-sigar tal-Libanu qrib Nazaret. Għalhekk meta kien ikun hemm xi problema, in-nies tar-raħal kienu jfittxu lilu, għax barra li Ġużeppi kien bniedem b'qalb tad-deheb, kien imzejjen b'hafna talenti. Ix-xogħol tal-mastrudaxxa għalhekk kien importanti hafna u f'it kienu dawk li kienu kapaci għal din is-sengħa għax mhux la kemm kont issib missirijiet b'din il-kapacità f'pajjiż fejn il-hidma l-iktar popolari kienet dik tar-rahaj. Dan hu l-kobor ta' San Ġużepp bħala kap tal-

Familja u Haddiem. Infatti din is-sengħa tal-mastrudaxxa, din il-kapacità, Ġużeppi żgur għaddieha liż-żagħżuġ Ġesù kif insibu f'Mk 6:3, meta Ġesù wara f'it żmien żar Nazaret fejn trabba u n-nies qalu għalih: "Dan mhux il-mastrudaxxa, bin Marija ...". F'Mt 13:55, in-nies bdew jgħidu: "dan mhux bin il-mastrudaxxa?". U f'Lq 4:22 insibu: "U kulhadd kien ifaħħru u jistagħgħeb bil-kliem ta' hlewwa li kien hiereġ minn fomm u bdew jgħidu: "Dan mhux bin Ġużeppi?". San Ġwann ukoll fil-vangelu tiegħu jsemmi darbtejn lil Ġesù bħala "bin Ġużeppi" (ara 1:45 u 6:42). Hekk għandna allura nimmaginaw lil San Ġużepp, bniedem imfittex hafna minn nies ta' Nazaret fejn il-kapacità ta' dan ir-raġel minn Betlem, il-belt ta' David, bil-qalb disponibbli tiegħu, lesta, pronta, sabiex tgħin lil dak li jkun, rebħet il-qlub tar-raħal ta' Nazaret.

### Il-Qaddis tas-Silenzju

San Ġużepp hu l-qaddis tas-skiet. Is-skiet tal-hajja interjuri, tal-hajja tat-talb, skiet li jdawwal lill-bniedem sabiex jidhlo f'kuntatt ma' Alla. Fil-hanut tax-xogħol tiegħu żgur li kien hemm għodda speċjali li mhux la kemm kont issibha f'post ieħor tax-xogħol. Kien hemm il-qawwa tat-talb. Kien ġust Ġużeppi, kien jaf u jgħix il-kelma t'Alla, kien bniedem li jitlob. Żgur li kellu ċar quddiemu l-kliem tad-Dewt 6:7: "Dawn il-kelmiet iddahħalhom f'moħħ uliedek u titkellem fuqhom int u qieghed id-dar." U għalhekk nistgħu nimmaginaw dik ix-xena tassew mill-isbaħ fid-dar ta' Nazaret, Ġużeppi jgħallem lit-tfajjel Ġesù, il-Kredu Lhudi: "Isma', ja Izrael..." (ara Dewt 6:4), it-talb u t-tradizzjoni lhudija. Żgur li d-dar ta' Ġużeppi li bena bil-għaraq ta' gbinu kienet santwarju ħaj ta' talb, simbolu tal-għaqda fil-familja, fejn tingabar sabiex titlob u tiringrazzja lill-Mulej. Hekk il-familja ta' Nazaret hija tassew innu ta' tifhir lil Alla.

Kien għalhekk li nhar il-15 ta' Awissu 1989 fl-okkażjoni taċ-ċentinarju tal-Ittra Enciklika: "Quamquam Pluries" (ara «Leonis XIII P.M. Acta», IX [1890] 175-182), il-Papa Ġwanni Pawlu II, kiteb l-Eżortazzjoni Appostolika, *Redemptoris Custos* dwar il-Persuna u l-Missjoni ta' San Ġużepp fil-hajja ta' Kristu fejn naraw il-kobor tal-qaddis: "Dan hu proprju il-misteru li fih kellu sehem Ġużeppi ta' Nazaret, sehem li ebda bniedem ieħor qatt ma kellu, hliet il-Verġni Marija. Għalhekk hu r-raġel veru u verġni ta' Marija, omm Ġesù ..." (*Redemptoris Custos*, nru.7).



**Ta' Vestru**

Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.

Tel: 2156 4589, 2155 9090, Mob: 7970 6274




**gozo press**

Offset & Letterpress Printing  
Graphic Design Studio

Mgarr Road, Għajnsielem, Gozo - Malta.

Tel: 2155 1534 - Fax: 2156 0857 - Mob: 9982 6350


E-mail: gozopress@onvol.net



# MILL-KUNSILLI LOKALI TA' GHAWDEX

*Informazzjoni u Rapportj mibghuta  
mis-Sindki tad-diversi Kunsilli Ghawdxin*

## Is-sbuhija tal-lokalità taż-Żebbuġ bil-bajjiet ta'Marsalforn, Qbajjar u Xwejni




Jikteb Carmelo Saliba, Sindku taż-Żebbuġ

Sa mit-twaqqif tal-Kunsilli Lokali, il-lokalità tagħna taż-Żebbuġ li għandha l-konfini jmissu mal-lokalitajiet ta' l-Għasri u x-Xagħra kif ukoll il-Wied tas-Salve Regina u l-Wied tal-Grazzja li jifirduna mill-konfini tal-belt kapitali Victoria, ingorru r-responsabbiltà ta' l-akbar kosta frekwentata Ghawdxija li tikkonsisti mill-bajjiet popolari ta' Marsalforn, Qbajjar u Xwejni li tibqa' sejra sa Wied l-Għasri fejn hemm it-triq panoramika li minnha wiehed igawdi s-salini li għadhom jinħadmu bl-aktar mod naturali sa llum.

Lokalità li tiġbor diversi ċittadini li pajjizna huwa fformat minnha. Nies li jgħorru l-għeruf li minnha għet ifformata din il-lokalità snin ilu bħal bennejja ta' hila, is-sengħa tal-bini li konna u għadna magħrufin għaliha. Bdiewa u rahħala li dak li pproduċew u li għadu jiġi pproċessat sa llum għadu jkun imfittex għax fih tizboq il-kwalità u l-benna naturali bħal l-għasel tan-naħal, għejniet friski, nixfin jew tal-bżar, l-inbid tal-mejda kif ukoll prodotti tal-laħam bħal fniek u tiġieg.


Lokalità li llum tiġbor fiha diversità ta' ċittadini li għalkemm ma fihix diversità ta' klassi, imżewġa b' nies li jaqilgħu l-hobżna ta' kuljum minn xogħol ta' l-idejn għal xogħol tal-moħħ. Ċittadini taż-żmien ta' llum li għab bidla li kull żvilupp iġib miegħu. Il-progress huwa xi haġa kontinwa u kull soċjetà trid tkun aġġornata miegħu. Il-lokalità tagħna għadha għorr



l-identità tagħha f' nies bieżla u kapaċi. Kapaċi f' kull qasam tal-hajja bħalma hi professjoni legali, medika, teknika u edukattiva kif ukoll aġġornata fil-qasam ta' l-informazzjoni teknoloġika. Il-lokalità tagħna aġġornat ruhha ma' l-isfidi li ż-żmien għab fuqna u għalhekk ninsabu fuq quddiem fil-qasam industrijali u turistiku. Lokalità mfittxija minn għadd kbir ta' hutna Ghawdxin, vizitaturi Maltin kif ukoll turisti barranin li ta' kull sena nospitaw, fejn dawn iħallu marka pożittiva fuq l-ekonomija tal-lokalità tagħna u ta' pajjizna. Vizitaturi li jiehdu magħhom memorji sbieħ kif ukoll esperjenzi uniċi. Biex dan isir kif ukoll jibqa' jiġi żviluppat, il-Kunsill Lokali dejjem refa' l-parti tiegħu u kull Kunsill Lokali li kellna sa issa halla l-marka tiegħu fuq il-lokalità tagħna.

Ser naghluq sena mill-bidu ta' dan il-hames Kunsill Lokali. It-tielet wiehed li jien qiegħed niffirma parti minnu. It-tieni wiehed li qiegħed immexxi fil-kariga ta' Sindku kif ukoll l-ewwel Sindku li ġejt elett dirett bil-fiduċja taċ-ċittadini tagħna. Wara l-ewwel esperjenza ta' kif tmexxi lokalità flimkien ma' shabi, li mhux dejjem qbilna fil-metodu iżda ngħid b' wiċċi minn quddiem li dejjem kien jinħass qbil fil-prinċipju ta' dak li pproġettajna kif ukoll ta' dak li wettaqna. Il-lokalità tagħna nistgħu ngħidu li għandha hafna mit-toroq residenzjali miksija bit-tarmak. Fadal xi jsir u l-Kunsill dejjem jipprogramma biex skond il-finanzi li jkollna disponibbli nwettqu firxa l-aktar wiesgħa ta' proġetti mal-lokalità kollha. Ftit fadal toroq bla tarmak fir-raħal taż-Żebbuġ u l-Kunsill qiegħed jahdem biex naghmlu kemm nistgħu toroq fil-bajjiet ta' Marsalforn, il-Qbajjar u x-Xwejni. Il-problemi ma jonqsux iżda l-kuraġġ u d-determinazzjoni li għandna, kif ukoll l-ingredjenti ewlieni ta' mhabba lejn il-lokalità tagħna, jgħegħluna naħdmu aktar b' risq il-lokalità tagħna.

Għalhekk irrangajna t-triq ta' Għajn Mhelhel kif ukoll it-triq tal-Hamra. Żewġ toroq fil-kampanja tagħna li joffru seher ta' veduti mill-isbaħ. Kampanja nadifa b' arja pura li tpaixxi l-għajn ta' min jiffrekwentaha. Maħduma b' xogħol il-bdiewa hawtiela tagħna. Għalhekk il-Kunsill dejjem jinvesti biex



jirrangà dawn it-toroq. Ninvestu wkoll flejjes kbar biex inżommuhom indaf speċjalment fix-xhur sajjin mill-ħaxix ħazin li jikber fihom. Hadna hsieb ukoll nirroraw id-daħla tar-raħal fejn art żdingata naddafniha u ħawwilna għadd kbir ta' sigar taż-żebbuġ, kif ukoll gbarna l-ilma li johroġ mix-xaba' ta' l-art fix-xhur xitwija. Sigar li illum narawhom jikbru u iktar ma jgħaddi ż-żmien iktar jagħtu identità lill-lokalità tagħna. Bnejna 'Għajn tal-Kunsill' fejn mill-ilma li jingabar, il-bdiewa tagħna jużawh għat-tisqija fl-ghelieqi tagħhom. 'L-Għajn tal-Kunsill' li għalkemm kienet il-mira ta' att vandalu fi żmien id-deni ta' l-elezzjoni tal-Kunsill Lokali s-sena l-oħra, wara li naddafniha u rranġajniha qieghda taqdi l-iskop li għalih bnejniha, li ssebbah daww l-inħawi ta' fejn hi qieghda.

Fil-bajjiet tagħna ġewwa Marsalforn, il-Qbajjar u x-Xwejni sar xogħol mill-Kunsill li kompli jsebbah dawn l-inħawi. Min ma jiftakarx kif kienet it-triq quddiem l-gherien tax-Xwejni? Ma kontx tista' tghaddi bil-mixi aħseb u ara b' xi karozza. Irranġajniha waħda sew, kif ukoll għamilna bank tal-konkos biex min jiffrekwentja din il-bajja jkun jista' jgawdiha bil-kumdità. Fil-Qbajjar irrangajna r-rampa għad-dilettanti tad-dgħajjes. Ġewwa Marsalforn sar xogħol kbir fejn biddilna s-sistema tad-dwal fi Triq il-Port, minn waħda perikoluża għal waħda moderna u tixraq lill-bajja sabiha u tant popolari. Bankini sbieħ u kif jitolbu ż-żmenijiet ta' illum għal min irid jippassiġġa għall-frisk fis-sajf. Sfortunatament ġie li jsir abbuż minn tar-restoranti u min hu responsabbli mill-infurzar tal-liġi ma jagħtix każ ta' xogħlu.

### X'bi hsiebna naghmlu

Irridu nkomplu fuq dak li għamilna sa issa. Qegħdin nistennew approvazzjoni mill-M.E.P.A. biex inwaqqfu monument lil 'Jum iż-Żebbuġ' li ta' kull sena niċċelebraw nhar it-28 ta' April. Applikazzjoni ta' monument biex nirroraw inħawi fid-daħla tar-raħal li ilna nkarkru biha mis-sena 2004. Għadna ma nafux x'ser ikun l-andament ta' l-applikazzjoni billi fl-aħħar seduta tad-DDC ġie vvotat bi tlett voti favur u tlett voti kontra. Għandna l-permessi meħtieġa biex nirroraw u nsebbhu Pjazza Santa Marija tal-Virtut li ukoll, qabel ma nagħtu bidu għal dan il-proġett, għandna min għadu ma fehmx f' hiex ser ikun jikkonsisti u rridu l-ewwel infehm u lin-nies tal-madwar biex ikunu nfurmati kif ser jintlaqtu.

Fil-bidu ta' Frar imbarkajna fuq proġett ambizzjuż li ser ikun ta' benefiċċju għar-residenti tagħna. Applikajna biex nibbenefikaw minn fondi ta' l-Unjoni Ewropeja fejn min jinstalla sistema solari li tiġġenera mir-raġġi tax-xemx u

ssahhan il-mishun għall-użu domestiku. Kull applikant ser jibbenefika sa ħamsin fil-mija fuq dak li jonfoq u dan sa massimu ta' elf ewro. Min ikun irid jagħmel sistema li tiswa aktar, jista'. Hadna l-pariri ta' esperti u tawna l-parir li b' elf ewro għandha tiġi nstallata sistema solari li jkun biżżejjed għal familja ta' bejn ħames u sitt persuni. Barra s-sistema solari applikajna wkoll għal sistema li tiġġenera l-elettriku mix-xemx u għal min japplika ser inżommu l-istess kriterji tas-sistema solari. Dan il-proġett huwa mifruq fuq medda ta' sentejn. Nawguraw li jirnexxi u li ċ-ċittadini tal-lokalità tagħna jibbenefikaw minn dawn l-opportunitajiet li issa għandna l-bieb miftuħ għalihom.

Dan l-aħħar applikajna għal fondi mill-M.E.P.A. taħt l-Urban Improvement Funds fejn għandna allokati 146,331.24 ewro (Lm62,820). Ser nidhlu għal proġett kbir ġewwa l-Bajja ta' Marsalforn fejn ser nirroraw l-inħawi tal-wied. Issottomettejna l-pjanti u ġew approvati. Applikajna għall-permessi meħtieġa mill-Awtorità dwar it-Trasport u qegħdin f' idejna, diġa bdejna minn fuq il-bridge u ser nibqgħu sejr in mal-wied kollu bi dritt il-bini fil-bidu ta' Marsalforn. Għalkemm kien hemm min ried jikkritika, għax kulhadd għandu dritt għal opinjoni tiegħu, sa anke kellna protest fil-qorti, xorta nemmnu li meta l-proġett ikun lest u jkun jista' jtgawda ser ikollna biex niftaħru li komplejna nsebbhu l-lokalità tagħna, speċjalment il-parti turistika, b' fondi li ġibna minn barra l-budget tagħna u li kienu allokati għal dan l-iskop mill-Awtorità dwar l-Ambjent u l-Ippjanar.

Ser inkomplu naħdmu b' risq il-lokalità tagħna. Lokalità kbira mifruxa fuq medda wiesgħa ta' art bi bżonnijiet differenti għal kull staġun. Jekk huma kbar il-bżonnijiet tal-lokalità tagħna taż-Żebbuġ bil-bajjiet ta' Marsalforn, Qbajjar u Xwejni, hija kbira l-imħabba u l-kuraġġ lejn il-lokalità tagħna.


Dan nawguraw ukoll lil kull ċittadin Żebbuġi kif ukoll lil kull resident fil-lokalità tagħna.



### STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqgħu artikli u rapporti bir-ritratti fuq xi attivitajiet li saru jew proġetti godda li se jsiru fil-lokalità tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-aħħar tax-xahar jew bl-email lill-Gozo Press [gozopress@onvol.net](mailto:gozopress@onvol.net).

# Mill-Awstralja għad-Dwejra u Lura



GENERAL'S ROCK, GOZO.

Wara l-Ġgantija, l-aktar sugġett popolari fost l-artisti tas-seklu tmintax u dsatax li pitru jew harġu inċizjonijiet ta' sugġetti Ghawdxin, kienet bla dubju ta' xejn il-Ġebbla tal-General fid-Dwejra. Hemm diversi verżjonijiet u hafna drabi kopji ta' l-istess sugġett. Jien naf b'ta' lanqas għaxar inċizjonijiet differenti bl-ewwel verżjoni tidher fil-ktieb ta' Jean Houel fl-1786.

Ta' dsatax-il sena George French Angas, artist u naturalista mwieded l-Ingilterra iżda li kien joqgħod l-Awstralja żar lil Malta, Ghawdex u Sqallija. Fl-1842 ippubblika l-ewwel xogħol tiegħu ntitolat 'A Ramble in Malta and Sicily'. Minhabba li huwa ktieb rari hafna, f'itit huwa magħruf. Fost il-litografiji ppubblikati f'dan il-ktieb hemm dik tal-Ġebbla tal-General li qiegħed nirriproduċi l-lum fit-tielet artiklu ta' din is-sensiela.

Il-litografija ssir billi l-artist ipitter id-disinn fuq il-ġebbla billi juża kimika apposta. Din il-litografija turi l-Ġebbla tal-General fid-Dwejra. X'aktarx li l-aspett tagħha f'itit inbidel f'dawn l-aħħar mija u sitta u sittin sena. Interessanti madanakollu, jidher il-mod kif wiehed seta' jaqsam għal fuq il-blata li kienet u għadha magħrufa minhabba li fuqha jikber gherq sinjur. Wiehed seta' jaqsam minn fuq l-art għal fuq din il-blata permezz ta' kaxxa li tingħbed minn żewġ ħbula speċi

ta' *cable car*. Fuq quddiem jidhru wkoll xi nies lebsin l-ilbies ta' dak iż-żmien.

Angas jirrakonta li x-xogħol tiegħu qajjem interess mhux hażin fost in-nies tal-lokal u jgħid li "*għall-ewwel in-nies sempliċi tal-lokal ma setgħux jifhemu x'kont qed nagħmel, imma ma damux wisq ma ttendew. Kifraw il-veduta tiegħu sura fuq il-karta bdew iwerżqu bil-ferħ. Għamilt sinjal lil waħda min-nisa biex tpoġġi bil-qiegħda fuq blata quddiem u pittirtha. Fi f'itit hin kelli biżżejjed nies jitolbuni biex inpittirhom jew biex nimla xi pittura kbira li tfakkar xi avveniment storiku... Tant kienu drawni li bil-kemm ħallewni nitlaq*".

Din l-istampa bil-lapes fuq karta li Angas għamel fuq il-post, illum tinsab fil-Librerija Nazzjonali ta' l-Awstralja (nla.pic-an2903965-v) flimkien ma' tpingijiet oħra ta' l-istess artist dwar Malta. Kopja tagħha magħmula minn Angas stess kienet akkwistata mill-Markiza Testaferrata.

Interessanti li taht il-litografija tal-ktieb hemm miktub '*from nature and on stone by George French Angas*' li jfisser li kemm id-disinn originali kif ukoll ix-xogħol fuq il-ġebbla tal-litografija saru mill-istess artist. Hafna drabi kien ikun hemm artisti li xogħolhom kien li jirriproduċu permezz ta' l-inċizjoni jew litografija xoghlijiet ta' artisti oħra; f'dan il-kas ix-xogħol kollu sar mill-istess artist.

Il-litografija hija ntitolata '*General's Rock, Gozo*'. Il-qisien tagħha huma 112mm x 175mm.



**XHIEDA NISRANIJA FL-ISTORJA TAL-KNISJA GHAWDXIJA**



# Patri Anton Debono S.J.

## 3. Jghin lin-nies tal-post

Fr. Anton Debono habb lin-nies li kien jahdem magghom, tant li mhux biss għallimhom l-Evangelju u l-Katekiżmu iżda anki drittijiethom.

Il-ħidma missjunarja tiegħu qanqlat l-ghira taż-Żamindars u dawk li kienu jisilfu l-flus. Billi

kien jgħalliem lill-poplu drittijietu u b'hekk ma jgħux sfruttati, dawn bdew ittellfu l-ħidma missjunarja tiegħu u bdew anki jippersegwitaw lis-Santals u oħrajn li kienu għadhom kif ikkonvertew, billi ma jisilfuhomx aktar flus. Iżda Fr. Debono ma qatax qalbu u ddefenda lil min talbu l-ghajnuna.

Fil-24 ta' Novembru kiteb lill-Arċisqof ta' Kalkutta: "Il-bierah kelli noqgħod garanzija għal wieħed nisrani Bengaliz. Wieħed Mawmettan qed jippersegwitah halli jgħiegħlu jabbanduna r-raħal u jmur x'imkien ieħor ... Hemm bżonn li nieħdu dan il-każ f'idejna u nuru lin-nies tagħna li aħna magħhom u li lesti naqzbū għalihom." Deher diversi drabi fil-qorti biex jixhed favur l-insara li kienu mixlija b'mod falz. U fit-13 ta' Jannar, 1935 kiteb hekk lill-istess Arċisqof: "L-oppressjoni tal-foqra hi aghar minn qabel ... Ikolli l-hin kollu niġri 'l hawn u 'l hemm biex lin-nies tagħna ngħinjom jiehdu l-ħaqq."

Iżda l-ebda ħidma ma ssir mingħajr saġrifċċju. Darba kien mixli li ħa mara xiha Santal b'martu. Iżda meta bdiet il-kawża dak li xlieh ammetta li din kienet kalunja, jgħifieri ma għandha l-ebda bażi ta' verità u hekk wehel multa. Darba oħra kien qieghed jivvjaġġa ma' wieħed Santal li kien midjun ma' Żamindar mawmettan tal-post. Dan wassal għal incident li fih Fr. Anton Debono safa maħtuf u arrestat f'dar b'mod illegali, għax dawk li hatfuh ma kinux forzi ta' l-ordni. Iżda huwa ma qatax qalbu. Lanqas ħarab għax beza' li joqtluh iżda kiteb ittra lil wieħed uffiċjal tal-gvern u oħra lill-ħabib tiegħu Mr. Duff u bagħathom permezz ta' żewġ Santals. Hekk l-ghada wasal fir-raħal surġent tal-pulizija u, wara li għamel rapport kif qalulu s-Santals, ħelsu. Kien l-10 ta' Ottubru 1925.

Kif jghid il-proverbju, kull deni għandu jittiehed b'għid. Il-pulizija bdiet kawża kontra hames Mawmettani talli hatfu lil Fr. Debono u żewġ Santals miegħu. Mill-hamsa mixlija tlieta ħarbu u nħbew u hekk kien baqa' tnejn li kienu barra fuq plegg u kull darba li kienet tasal il-kawża kienu taparsi jimirdu.

Hekk bdew trattattivi bejn l-avukat tagħhom u l-Arċisqof. Iżda billi kien hemm fin-nofs id-drittijiet tal-Missjoni, is-Superjuri qatgħuha li l-kawża għandha tkompli. Kompromess kien ifisser li ż-Żamindars kemm Mawmettani u kemm Hindu, jerggħu jiehdu r-riħ. Huwa impossibbli li ngħibu hawn il-kronologija tal-kawża iżda fl-aħħar dawn wehlu sentejn ħabs u multa ta' mitt rupija kull wieħed. Fis-16 ta' Awissu 1926, l-Imħallef f'Purna kkonferma s-sentenza tal-qorti ta' Kishanganj, biss naqqas xi fit is-sentenza. Fis-sentenza tiegħu sqarr hekk: "Aħna lkoll nafu li xi wħud, speċjalment sidien l-art, lill-missjunarji nsara ma tantx jaħmluhom, billi dawn jgħallmu lill-aborigini d-drittijiet tagħhom. Jista' jkun li l-akkuzati u nieshom ma ħamlux jaraw lill-Patri Sahib joħdilhom lil dak li kien midjun magħhom u kien ukoll qed jikkonverti lin-nies."

Naturalment dan kollu serva biex jikseb rispettt, tant li l-gvern indjan ħatru anki bħala maġistrat. Sahansitra anki dawk li tqabdu fil-bidu kontrieħ bdew jitolbu l-ghajnuna tiegħu flok imorru l-qorti.

*(Din is-sensiela giet mibnija fuq serje ta' artikli 'Il-Pijunier tal-Missjoni tas-Santals' ta' Fr. John Scicluna S.J, li deħru bejn Marzu u Diċembru 2000 fir-Rivista "Lill-Hbniena" flimkien ma' apprezzament ta' dan ir-religjuż fl-okkażjoni ta' mewtu minn P.A. Savona li deher fl-istess rivista f'Settembru 1956).*

**Angelo Xuereb**

**Peter's Butcher Shop**

*For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...*

St. Joseph Square, Qala Gozo  
 Mob: 7905 5051 • Tel: 2785 5051

**ELDORADO**  
 Restaurant & Cafeteria

Gorġ Borg Olivier Str., Victoria.  
 Tel: 21556333 Mob: 79204679

# Gawhra ta' Ghawdex: Il-Kappella ta' Santa Ċeċilja



Taraha żgur. Taghtix kasha ma nafx. Taraha sew jekk tasal Ghawdex bil-baħar sewwa wkoll jekk tasal bil-helikopter. Jekk tasal b'dan l-aħħar mezz modern ta' trasport inti u nieżel Ghawdex tghaddi kważi kważi tmiss mas-saqaf tagħha.

Tinsab sewwa sew fi Sqaq il-Merkant, illum magħrufa bhala Trejjet il-Heliport, inti u ħiereg mill-heliport tkun fuq il-lemin tiegħek. Jekk tasal bil-baħar, inti u tiela' mill-Imġarr tkun fuq ix-xellug tiegħek, kważi faċċata ta' l-istabbiliment *Gozo Heritage*. Aktarx li ma tarahix ma' l-ewwel daqqa ta' għajni. Faċilment tista' taħsibha kamra mdaqqa f'għalqa. Hdejha jiddomina u għalhekk parzjalment inehhi l-attenzjoni minn fuqha t-torri ta' Santa Ċilja mibni fl-1613.

Iżda dik il-kamra mhix għajr il-kappella ta' Santa Ċeċilja - l-eqdem kappella li s'issa ghadha wieqfa f'Ghawdex fl-istat originali tagħha, imma bdiet tiġġarrarf.


## Il-bidu tal-kappella

Santa Ċeċilja hi qaddisa li qajla nafu dwarha. Il-kult lejha beda f'Ruma fis-seklu ħamsa meta nbni kappella f'għieħha. Il-kult xtered bħal-leqqa ta' berqa l-iktar minhabba r-rakkont tat-tbatijiet kbar li minnhom għaddiet, rakkont imsejjah "Il-Passjoni ta' Santa Ċeċilja". F'dan ir-rakkont, li mhux awtentiku, Santa Ċeċilja hi eżaltata bhala l-eżempju perfett ta' mara nisranija. Haddnet il-verginità u mietet martri għal Kristu. Peress li l-imsemmija passjoni tghid li kienet tghaddi hinha tkanta lil Alla f'qalbha, mis-seklu sittax 'il quddiem saret il-patrona tal-mużiċisti.

Dwar il-bidu tal-kappella f'Ghawdex qajla wkoll nafu. Kienet l-unika ddedikata lil din il-qaddisa li kienet wieqfa fil-gżira. Ma tissemmiex fil-Viżta Appostolika ta' Pietru Dusina ta' l-1575. Wisq probabbli tant kienet fi stat medjokri li lanqas kellha xejn x'jindika li kienet kappella u għalhekk ebda vizitatur ma ndenja ruhu jagħmlilha żjara. Mhux l-ewwel darba li ġara hekk.

L-ewwel darba li niltaqghu magħha hi fil-Viżta Pastorali ta' l-Isqof Baldassar Cagliares ta' l-1615. Il-kappella kienet reġgħet hadet forma minhabba l-interess ta' ċertu Paskal Muscat li kien joqghod fl-inħawi u li kien ukoll devot kbir ta' Santa Ċeċilja. Kien qiegħed jieħu ħsiebha kemm seta' fil-faqar tiegħu u kien ukoll qiegħed iħallas qassis biex nhar il-festa, li taħbat fit-22 ta' Novembru, jagħmel quddiesa fil-kappella (Cf Arkivju Episkopali ta' Ghawdex (AEG), *Visitatio Pastoralis* (1615) 40r).

Kellha artal tal-gebel u mal-ħajt kien hemm imdendel kurċifiss. Xejn iktar. Kellha wkoll bibien ta' l-injam, iżda dawn kienu bla serratura u għalhekk kulhadd seta' jidhol fiha x'ħin ifettillu. Intweriet ix-xewqa lill-benefattur tal-kappella halli jagħmel mill-aħjar li jista' biex jipprovdix xi haġa halli l-ewwelnett, isiru xi tiswijiet meħtieġa fl-istruttura; it-tieni, biex issir serratura halli l-bibien jinżammu magħluqa; u t-tielet, biex jipprovdix l-affarijiet meħtieġa għaċ-ċelebrazzjoni tal-quddiesa. Sakemm jagħmel dan kollu, ma kellhiex terġa' ssir quddiesa ġewwa.





### *Titjib il-qagħda tagħha*

Fl-1613, il-Kmandant ta' l-Artillerija tal-Kavallieri ta' San Ġwann, Bernardo Macedonia bena torri maġenb il-kappella. Minkejja li għaddew mijiet ta' snin, l-arma tiegħu għadha tiddomina sal-lum fuq il-bieb li jħares lejn nofsinhar. It-torri issejjah ta' Santa Ċilja minhabba l-kappella, għax Ċilja mhix għajr il-kelma proprja bil-Malti għal Santa Ċeċilja. Iktar 'l quddiem minhabba dan it-torri sar possibbli li jwasslu messaġġ min-nofsinar ta' Għawdex sat-tramuntana tal-gżira fi ftit minuti. Infatti minn fuq il-bejt ta' dan it-torri tidher tajjeb it-Trunċiera ta' Vendme fil-bajja tar-Ramla u t-Torri ta' Mgarr ix-Xini. Minn Mgarr ix-Xini setgħu imbagħad jikkomunikaw ma' Kemmuna.

Kien aktarx il-bini ta' dan it-torri li ta hajja ġdida lill-kappella. Meta l-Isqof reġa' żarha fl-1630 (cf AEG, VP (1630) 42v) sabha fil-fatt f'qagħda tajba ħafna. Minhabba l-interess kontinwu ta' Paskal Muscat il-kappella żdidulha d-devoti u allura l-benefatturi. L-artal, li hu deskritt bħala antik ħafna, kellu terħa hamra fuqu u kien hemm ukoll il-gandlieri u affarijiet oħra. Mill-istess Viżta nafu wkoll li quddiem il-kappella kien hemm zuntier li fih kienu jindifnu xi devoti. Ġorġ Farrugia, il-prokuratur tal-knejjes tal-kampanja, kellu jaħseb biex jixtri kurċifiss u lampier u jara l-bieb jingħalaq sew bis-serratura.

Sas-sena 1635, Paskal Muscat milli jidher kien miet. Minkejja li kien ħalla lill-kappella renta ta' sitt irbiegħi fis-sena biex tiġi ċelebrata l-festa (cf AEG, VP (1635) 12v),

miegħu mietet ukoll kull tama li l-kappella terġa' tieħu r-ruħ. Fl-1635, il-kappella nstabet fi stat ħażin u baqgħet sejra dejjem lura. Meta l-Isqof żarha mill-ġdid fl-1644 tant sabha f'kundizzjoni mwegħra li ma kellu xejn x'jagħmel għajr li jipprofanaha. Jiġifieri filha ma setgħux isiru iktar ċerimonji reliġjużi.

### *Kappella sempliċi*

Minkejja li ilha numru daqstant kbir ta' snin li kienet ipprofanata l-kappella għadha wieqfa. Il-binja, tneħħi s-saqaf kemmxejn imżerżaq tagħha, għandha forma kubika mill-iktar sempliċi. Sempliċi wkoll, iżda proporzjonata ħafna hija l-faċċata li għandha bieb rettangolari u baxx sormontat minn tieqa żgħira rettangolari wkoll. Biex tidhol ġewwa wiehed irid jinzel tliet targiet.

L-intern tal-knisja, mas-seba' metri kwadri, hu mqassam f'erba' ndani bi tliet arkati li jispicċaw kemmxejn ippuntati u herġin minn mal-hajt. Il-faċċata u ħajt iehor tagħha huma mibnija minn ġebel mingur poġġut pulit waħda fuq l-oħra. Iż-żewġ hitan l-oħra huma mibnija b'ġebel mhux mingur, bħal tal-hitant tas-sejjeħ, u mqiegħed f'postu bit-tajn. Fuq il-ħajt li jħares lejn il-bieb hemm tieqa rettangolari oħra biex jidhol kemmxejn dawl fil-kappella. Il-kappella tixhed li kienet imtella' minn bennej tajjeb, iktar milli minn arkitett imħarġ.

In-naha ta' wara għandha kamra rettangolari mibnija iktar tard u li kienet naturalment isservi ta' sagristija.



Hi eżempju perfett ta' semplicità medjevali. Dnub tintilef!

# LUMEN CHRISTI BOOKSHOP

Triq Fortunato Mizzi, Victoria. Tel: 21560496/7


*Hinijiet tal-ftuħ: 10.00am - 1.00pm; 6.00 - 9.00pm*

*Skont ta' 10% fuq kotba ta' qari tajjeb għat-tfal... is-sena kollha!*



## ARTI U KULTURA F'GHAWDEX

# Il-Ġimgha Mqaddsa u l-Arti Sagra f'Ghawdex



kitba ta' JOE CAMILLERI

Nistghu nghidu li fil-kuntest Ewropew, l-arti sagra hija assoċjata l-iktar mal-Knisja u l-istorja tagħha. Fil-fatt, episodji bibliċi, allegoriji tal-fidi, hajjiet il-qaddisin, aspetti teoloġiċi u filosofiċi kif ukoll mill-istorja tal-Knisja jipprovdu t-temi ewlenin ta' l-arti sagra. F'dawn ix-xoghlijiet, il-figura ta' Ġesù Kristu hija ċentrali, iktar u iktar f'dawk il-hafna opri mnebbha mill-passjoni, l-mewt u l-qawmien tiegħu. Minkejja l-limitazzjonijiet tagħna, f'Ghawdex ukoll insibu xoghlijiet imnebbha minn din il-ġrajja storika. Uħud jixhdu ċerta kreattività, b'xejra narrattiva u drammatika; ohrajn huma xoghlijiet ta' kult u devozzjoni u għalhekk ukoll parti mill-hajja soċjo-kulturali ta' pajjiżna. F'din il-kitba ser nillimita ruhi biss għall-pittura sagra li nsibu esposta għall-pubbliku, u nagħti harsa hafifa lejn uħud mix-xoghlijiet imnebbha mill-ġrajjiet tal-Ġimgha Mqaddsa.

Fil-vanġelu ta' San Mattew naqraw kif awl il-lejl qabel ma miet, Ġesù qabad il-hobż, bierku, kisru, ta lid-dixxipli tiegħu u qal: "Hudu u kulu, dan hu ġismi". Imbagħad qabad il-kies, radd il-hajr, tahulhom u qal: "Ixorbu minn dan ilkoll, għax dan hu demmi ta' l-għaqda li jixxerred għal hafna, għall-maħfra tad-dnubiet." Din il-ġrajja ta' l-aħħar ikla, jew kif insibuha f'Ghawdex, iċ-Ċena, flimkien mat-twaqqif tas-Sagrament ta' l-Ewkaristija, narawhom irreġistrati f'wahda mill-arkati fil-kappella tas-Sagrament fil-Bażilika tax-Xagħra. Hu xogħol il-pittur Taljan Virginio Monti mnebbha mill-kapulavur ta' Leonardo Da Vinci, u kien tlesta fl-1930. Xogħol simili iehor tas-seklu 20 hu dak li pitter il-pittur Malti Robert Caruana Dingli fl-1924 fis-saqaf tal-Parroċċa tal-Fontana. Imma naħseb li l-aħjar rappreżentazzjoni ta' din it-tema harġet fi żminijiet differenti minn żewġ artisti ohra. Wieħed minn dawn ix-xoghlijiet huwa t-titular tal-parroċċa tal-Għasri li tpitter mill-artist Żebbuġi, Lazzru Pisani. Dan ix-xogħol ta' Pisani fih atmosfera ta' spiritwalità u kontrapposti tajbin. Kien ikkummissjonat fl-1917 mill-Viċendarju ta' dik il-habta, Dun Karm Caruana, u thallas minn Dun Alwiġ Cini miż-Żebbuġ li kien għadu kif lahaq kanonku tal-Kollegġjata ta' l-Għarb. Pisani kien hejja tliet abbozzi konsekuttivi, kollha bi trattament differenti. Wettaq l-aħħar abbozz u kellu biċċa xogħol li fiha ried johloq kwadru narrattiv bi tna-x il figura fi spazju tawwali u sproporzjonat mal-wisa' u għalhekk limitat għal suġġett bħal dan.

### Fil-Katidral

Kwadru iehor li jirrapreżenta l-Aħħar Ċena jinsab fuq l-aħħar altar qabel taqbad il-kappella tas-Sagrament fil-Katidral. Huwa xogħol tajjeb tas-seklu sbatax fl-idjoma barokka. Tpitter minn Giuseppe d'Arena li għex bejn l-

1633 u l-1719. Aktarx li d'Arena kien ta' nisel barrani, iżda tefa' l-ankri għal kollox f'Malta fejn hallielna bosta xoghlijiet ta' arti sagra, fosthom fil-konkatedral ta' San Ġwann, tal-Karmnu, Haż-Żabbar, Hal-Lija, r-Rabat, San Frangisk u San Ġorg f'Ghawdex. Kien imlaqqam ir-Romano u fl-1666 iżżewweġ fil-parroċċa ta' Porto Salvo u wara l-mewt ta' l-ewwel mara tiegħu Olimpja, żżewweġ lil Teresa Mancini u kien jgħix qrib il-Kunvent ta' Santu Wistin fil-Belt. D'Arena kien imharreġ bhala artist Manjerista, iżda xorob hafna influwenzi minn Preti. Il-kwadru tal-Katidral, bl-atmosfera ta' kjaroskur, il-kompożizzjoni drammatika u l-figuri barokki jixhed din l-influenza ta' Preti. Hafna jsostnu li l-Aħħar Ċena hu l-kapulavur ta' D'Arena. Ta' min isemmi li fl-1908 kienu saru xi interventi ta' preservazzjoni fuq dan il-kwadru, waqt li fi żmienna, kien restawrat mir-restawratur Għawdx, Godwin Cutajar.

### Il-Via Sagra

Il-Vanġelu jissokta jgħarrafna kif Ġesù u l-apostli ġew f'qasam jismu Ġetsemani, fejn l-Imghallem Divin sahar u talab lill-Missier: "Abba Missier, kollox jista' jkun għalik; warrab dan il-kies minni; iżda mhux dak li rrid jien, imma dak li trid int." L-episodji ta' tbatija, uġiġh u niket li sehew wara u li wasslu sat-tislib fuq il-Golgota huma rrakkontati minn bosta artisti fi kwadri li saru fi żmenijiet differenti. Il-Via Sagri saru bil-għan li jhajruna nikkontemplaw u ngeddu f'moħħna u qalbna t-tbatija li ġarrab għalina Ġesù biex fdiena. Fost il-Via Sagri għażilt, wahda tas-seklu tmintax, ohra tas-seklu dsatax u ohra riċenti minn artist kontemporanju.


L-ewwel Via Sagra tinsab fil-knisja arċipretali ta' Sannat. Il-permess biex titwahhal din il-Via Sagra kien ingħata mill-Isoqof Labini fid-19 ta' Diċembru, 1782, fi żmien il-Kappillan

Dun Salvatore Grech. Hemm min jattribwixxi dawn l-erbatax-il stazzjon lill-pittur Rokku Buhagiar. Via Sagra tas-seklu dsatax tinsab fil-knisja arċipretali taż-Żebbuġ u tpittret minn Michele Busuttil, artist miż-Żejtun, iżda li żżewweġ xebba Ghawdxija u li nislghadu sallum f'Ghawdex. Ta' Busuttil insibu bosta xoghlijiet f'Ghawdex, fosthom it-titular u l-laterali tal-Katidral, kif ukoll it-titular tal-knisja l-qadima ta' Ghajnsielem. Din il-Via Sagra fiha bosta xejriet barokki. Il-pittur Busuttil kien iffirma l-kuntratt tal-kummissjoni fid-9 ta' Ottubru, 1805. Il-Via Sagra swiet 225 skud. Il-kappillan Carlo de Giovanni Inglott hallas il-bqija tal-kont f'Novembru ta' l-1810.

Il-Via Sagra l-oħra tinsab fil-Katidral ta' Ghawdex u tikkonsisti f'14-il stazzjon. Tpitret dan l-aħħar mill-artist żagħżuġh Ghawdxi Austin Camilleri li studja f'Perugia u li diġa' stabbilixxa isem bhala pittur b'xejriet originali u trattament frisk. Il-Via Sagra tal-Katidral twarrab hafna dettalji narrattivi u dekorattivi bla hteġa u titfa' enfasi fuq il-figura ta' Kristu bhala l-qofol tar-redenzjoni. Fiha nsibu wkoll elementi simboliċi, kemm fit-tiswir tal-kompożizzjoni kif ukoll fl-użu tal-kulur. Nghidu aħna, fl-ewwel stazzjonijiet, l-iskala tal-kulur hija iktar ċara. Tiskura iktar ma' l-ġrajja toqrob lejn it-tragedja ta' fuq il-Golgota. Jerġa', iktar ma noqorbu lejn l-aħħar stazzjonijiet, il-figura ta' Kristu tidher iktar wehidha u iżolata. Hekk l-effetti drammatiċi, mrażżna kemm huma mrażżna, jhallu effetti psikologiċi fuq l-ispettatur. Din il-Via Sagra hija każ tipiku iehor ta' kif l-arti sagra kontemporanja ttrattata bi stil differenti mix-xejriet tradizzjonali tista' tiġi integrata f'ambjent u ma' xoghlijiet ta' żmenijiet oħra biex hekk anki l-epoka tagħna tkun irrapprezentata fil-kontinwità ta' l-espressjoni artistika.

### *In-Nazzarenu*

Mill-istadji kollha tal-passjoni ta' Sidna Ġesù Kristu, barra l-Kruċifissjoni, id-dehra ta' Kristu nkurunat bix-xewk dejjem qanqlat devozzjoni fost l-Ghawdxin. Fil-fatt, dawn l-aħħar mitt sena kien hawn kult kbir lejn Ġesù liebes il-porpra, jew aħjar in-Nazzarenu. Sal-1937, fuq l-artal ta' San Ġużepp fil-Bażilika ta' San Ġorġ kien għadu espost is-sotto-kwadru tan-Nazzarenu. Illum jinsab fis-sagrastija qrib wiehed mill-bwieb tal-ġenb. Kien tpitter fl-1896 mill-pittur Carlo Mangion u sar fuq dak tan-Nazzarenu ta' Tas-Sliema. Mangion hadem kwadru iehor żgħir ta' Ġesù nkurunat bix-xewk għall-parroċċa tax-Xagħra. Jinsab fit-tieni navata bhala sotto-kwadru taht dak tal-Madonna tad-Dawl impitter minn Francesco Zahra. Fil-mużew tal-knisja arċipretali tax-Xewkija nsibu kwadru iehor tan-Nazzarenu, xogħol il-pittur magħruf Giuseppe Cali'. Sa qabel telgħet il-knisja l-ġdida, dan il-kwadru kien it-titular ta' l-oratorju li nbena fl-1905 mill-arċipriet Dun Pietru Pawl Ciantar qrib il-knisja l-qadima.



F'dawn il-kwadri tan-Nazzarenu li semmejna s'issa, Kristu jidher nofs figura. Iżda **fit-titular tal-knisja tan-Nazzarenu fix-Xagħra, Lazzru Pisani pitter figura shiha ta' Ġesù mdawwar b'angli u puttini li jerfghu simboli tal-passjoni. Fl-isfond jidher pajsagġ b'atmosfera kiebjja li taqbel mas-suġġett. Dan il-kwadru sar fl-1909 u kien irrestawrat ukoll minn Godwin Cutajar.** Dawn ix-xbihat ta' Ġesù Nazzarenu jixhdu d-devozzjoni ta' l-Ghawdxin lejn Sidna Ġesù taht dan it-titlu.

### *Fil-Kunvent ta' l-Agostinjani u fin-Nadur*

F'wiehed mill-kurituri tal-Kunvent ta' l-Agostinjani, fir-Rabat t'Ghawdex insibu tliet kwadri mdaqqsqa li jqanqlu kurzità kemm minhabba l-għamla mhix komuni tagħhom, kif ukoll minhabba l-provenjenza tagħhom. Waqt ir-restawr, inkixef il-kunjom Busuttil impitter b'kaligrafija artistika fuq tilar ta' kwadru minnhom. Fil-fatt hemm min jattribwixxu dawn ix-xoghlijiet lill-pittur Michele Busuttil. It-tliet kwadri juru tliet stadji diversi mit-triq lejn il-Golgota waqt li Kristu kien imghobbi s-salib. Xen i żgħar li juru stadji mill-passjoni ta' Kristu nsibuhom preservati wkoll fis-sagrastija tal-bażilika tan-Nadur. Dawn huma rappreżentazzjoni artistika tal-misteri tat-tbatija, u flimkien mal-misteri l-oħra tar-rużarju kienu jiffurmaw

bordura mal-kwadru tal-Madonna tar-Rużarju fl-istess parroċċa, kwadru li hu attribwit lill-artist Don Francesco de Dominicis. Għalkemm stilistikament dawn il-kwadretti jagħtuna dehra ta' manjeriżmu mwahhar, fil-fatt tpittru għall-ħabta tal-1712. Aktarx li kienu għadhom haġa waħda mal-kwadru originali sal-bidu tal-1843 meta nqatgħu u l-kwadru tar-Rużarju tkabbar u kien irrestawrat mill-artist Għawdx i Clemente Busutil.

### *Il-Kruċifissjoni*

Il-passjoni ta' Sidna Ġesù Kristu tilhaq il-qofol tagħha bit-tislib fuq il-Golgota. Din il-mewt kiefra hija rrapprezentata b'mod drammatiku b'taħlita ta' elementi neo-romantiċi u neo-barokki mill-pittur ta' żmienna Pawlu Camilleri Cauchi, kemm fil-koppla tal-knisja tal-Għarb, kif ukoll f'waħda mill-apsidi tal-Fontana. Ta' l-ewwel tpittret fl-1978 b'rabta mat-tema tal-Madonna bhala ko-redentriċi, waqt li l-apsidi tal-Fontana li hi iktar movimentata, tpittret fl-1990. Mill-pinzell ta' Pawlu Camilleri Cauchi hareġ ukoll Kristu Mislub fuq l-altar maġġur tal-parroċċa tax-Xewkija, li skond l-era post-Kunċiljari għandu jkun iċ-ċentru tal-knisja. L-isfond ta' dan il-kwadru li tpitter fl-1997, fih ilwien simboliċi li jirrapprezentaw kif il-mewt fuq il-Golgota kienet il-bidu ta' twelid u hajja ġdida.

Mill-pinzell ta' l-artist magħruf Giuseppe Cali' ħarġu wkoll żewġ kwadri li juru lil Kristu msallab, wiehed fil-knisja parrokkjali tar-raħal ta' San Lawrenz li għandha wkoll xogħlijiet oħra ta' Cali', u kwadru iehor imdaqas sew fil-knisja arċipretali taż-Żebbuġ. Jekk niflu biss il-kwadru taż-Żebbuġ naraw x'hila kelli Cali' biex iżomm kompożizzjoni interessanti u dinamika minkejja li hi msawra minn figura waħda ċentralizzata. Barra li fiha modellatura eċċellenti, din il-figura ta' Kristu hija marbuta shiħa ma' sfond drammatiku fit-tonalità u l-pinzellati veletati ma' oħrajn impastati qawwija.

Fil-koppletta tal-kappella tal-Kurċifiss fil-Bażilika tax-Xagħra, naraw erba' anġli li jzommu diversi strumenti li bihom Ġesù ġarrab tbatija waqt il-passjoni tiegħu. Id-depożizzjoni tal-Mulej, imbagħad, narawha spjegata biċċar f'wiehed mill-kwadri tal-ġenb fl-istess kappella. Hija biċċa xogħol oħra tal-Professor Virginio Monti li bhall-pittura kollha tas-saqaf, kienet lesta qabel l-1930. Fiha jinħassu n-niket u l-emozzjoni mrażżna ta' Ommna Marija b'Binha mitluq mejjet f'hoġorha.

L-istess atmosfera kiebja, telqa u emozzjoni jinħassu wkoll fi kwadru iehor ta' l-Omm Imnikkta taħt is-salib. Din id-darba hu kwadru li jinsab fil-knisja ta' Marsalforn. Tpitter fl-1879 mill-artist Malti Carlo Ignazio Cortis. Hu kwadru pjaċevoli b'disinn sod li jikkonċentra fuq il-figura solitarja tal-Madonna. Marija mhix biss il-ko-redentriċi, imma l-figura tal-Omm Addolorata tgawdi devozzjoni, iktar u iktar għax fid-Duluri l-poplu jara simbolu tat-tbatija umana kollha. Fil-fatt, ix-xbieha ta' l-Omm Imbikkija ma nsibuhix biss fis-sotto-kwadru fil-knisja ta' San Ġakbu fir-Rabat fejn hemm kult qawwi lejn id-Duluri. Fil-biċċa l-kbira tal-knejjes għawdxin insibu xbihat tad-Duluri. Xi whud huma ta' livell provinċjali b'ċerta sentimentalità. Oħrajn huma ta' livell aċċettabbli u interessanti hafna.

Insemmu x-xbieha ovali tad-Duluri li qabel kienet fuq l-altar tal-Kurċifiss fil-Bażilika ta' San Ġorġ. Tpittret minn Antonio Falzon għall-ħabta ta' l-1850. Fl-istess sena, pittur iehor b'xejriet pre-Raffaeliti -- Tumas Madiona--pitter Duluri oħra għall-istess knisja li llum tinsab fis-sagrastija. Imbagħad fin-naħa tal-lemin tal-artal ta' l-Erwieħ fl-istess knisja wkoll insibu l-istess sugġett, din id-darba f'xogħol iktar riċenti. Fil-fatt tpitter mill-artist Taljan Gian Battista Conti fl-1964. Għall-knisja arċipretali tal-Qala, il-pittur Gianni Vella pitter xbieha oħra tad-Duluri fi stil differenti għal kollox minn dawki semmejna.

Il-ġrajja tal-Passjoni ta' Sidna Ġesù Kristu hija waħda ta' tbatija li għandha tqanqal kompassjoni f'kull qalb. Izda l-passjoni tal-Mulej ma tispicċax b'falliment, imma bi gloriya għax il-qawmien tiegħu mill-mewt juri rebħa fuq il-materja u fuq kollox jixhed id-Divinità tiegħu. Dan hu sugġett naqra rari fil-pittura sagra fil-knejjes tagħna. Trattah il-pittur Taljan Virginio Monti fi kwadru iehor fil-kappella tas-Sagrament fil-Bażilika tax-Xagħra. Fih tinħass il-prezenza ta' Kristu Rxox, għalkemm il-figura ta' Ġesù ma tidhirx. L-element ta' gloriya hu rrapprezentat minn l-anġli hdejn il-qabar miftuħ li jħabbar lil Marija ta' Magdala u lil Marija Cleofe li l-Mulej qam kif kien wiegħed.

Trattament iktar interessanti hu dak tal-kwadru titolari tal-kappella ta' l-Oratorju Don Bosco. Dan hu xogħol ta' dimensjoni kbira fl-idjoma kontemporanja maħdum mill-artist Għawdx i John Grima. In-nies jirreferu għax-xbieha fil-kwadru bhala Kristu Rxox. Tassew Kristu qam gloriuż. Hu ġisem Divin tiela' rebbieħ u gloriuż għand il-Missier. Izda wara l-figura hajja ta' Kristu hemm is-salib, jiddi bhala tama fid-dlam tad-dubji ta' hajjitna u tat-telfien f'dak kollu li hu materjali. Biex wasal għall-qawmien, Sidna Ġesù mtedd fuq is-salib. Għalhekk, Grima jwettaq il-filosofija nisranija li m'hemmx qawmien mingħajr is-salib. Biex naslu għall-immortalità rridu nħaddnu s-salib, ingarrbu l-umiljazzjoni tal-mewt u nqumu ma' Kristu. Is-salib u l-qawmien, il-mewt u l-hajja, it-tbatija u l-glorja jsiru sinonimu. Dawn il-paradossi jiksbu tifsira u sinifikat biss permezz ta' Kristu kif naraw f'din il-pittura.

Jekk nosservaw sewwa, naraw lil Kristu fil-waqt li qed jinħall mil-lizar tal-kefen u li għadu jdur ma' qaddu. Il-fidwa tal-bniedem kienet sehħet u mal-qawmien ta' l-Imghallem Divin, kellha tibda era ġdida.

A Whole New Look

*Sharmain's  
Styling Salon*

57,  
St. Joseph Square  
Qala, Gozo  
Tel: 2156 6236

Ibza' għal Saħtek

# Is-Seklu ta' l-Anzjani



minn DR MARIO SALIBA MD MMCFD

X'inhu l-I.D. Card Number tieghek? Bhala tabib, din il-mistoqsija nagħmilha lil kull pazjent bhala parti mill-istorja qabel neżaminah biex inżomm rekord tal-pazjent u permezz tagħha tkun taf l-età ta' dak li jkun indirettament. Il-mistoqsija kemm-il sena għandek tista' tkun imbarazzanti speċjalment f'każ ta' mara.

L-età hija importanti għat-tabib. Tiltaqa' ma' xi whud li meta thares lejhom taħsibhom avanzati fl-età, iżda meta tistaqsihom issib li huma ta' età iżgħar. Dan jista' jgħri għax il-fiżjonomija tal-bniedem tinbidel skond kemm dan marad u kemm ra problemi ma' wiċċu. Min-naħa l-oħra hemm oħrajn li għalkemm jidhru li għandhom iż-żmien u dan wiċċhom jixhdu, huma jibqgħu żgħażaġh fil-ħsieb u fl-atteggjament tagħhom lejn il-hajja.

Elfejn sena ilu, f'it kienu dawk li jgħixu iktar minn 70 sena. Il-hajja twila ta' Metusela hija eċċezzjoni. Elfejn sena wara f'it li xejn inbidel. Anke sa 100 sena ilu n-nies ta' kull pajjiż kienu jgħixu ferm anqas mil-lum. Tant li fil-bidu ta' dan is-seklu fil-pajjiżi żviluppati l-età medja li wiehed kien jistenna li jgħix, kienet ta' 50 sena. L-età ta' kemm wiehed iġix tiddependi mill-livell tal-hajja soċjali li jkun hemm fil-pajjiż. Fil-Messiku r-rata tat-twelid u ta' l-imwiet tat-trabi hija għolja meta tqabbilha ma' ta' l-Amerika ta' Fuq. Għalhekk fatturi bħal kwalità ta' ikel, ta' djar, l-ambjent, l-edukazzjoni u l-indaġġa personali u pubblika huma importanti ħafna. Jekk dawn ikunu tajbin, il-hajja tan-nies titwal. Min-naħa l-oħra, kulhadd jixjeh u hemm fatturi bħal mard u fatturi ġenetiċi li jiddeterminaw l-età tal-mewt ta' kull individwu.

Bil-Malti ngħidu li mal-40 jibda jittanta. Hemm min ta' 40 għadu jhossu żaġhżuġh, iżda trid u ma tridx is-sinjali ta' l-età jibdeu jidhru. Skond studju ta' dan il-fenomenu mewta naturali sseħħ fl-età ta' 90 sena, daqskemm normalment il-bniedem iġix. Li tgħix sa 100 saret haġa mhux tant rari u sikwit nisimghu li dik jew dak għalqu mitt sena. Madwar id-dinja kollha hemm sitt mitt miljun persuna li għandhom iktar minn 60 sena. Dan in-numru huwa stmat li jirdoppja sas-sena 2025 (WHO, 2007). L-anzjanità hija l-isfida ewlenija tal-medicina fil-futur.

Huwa stmat li t-trabi li twieldu fis-sena 2000, is-subien se jgħixu 75 sena u l-bniet 80 sena. Fenomenu li għandu x'jaqsam ma' dan huwa n-nuqqas fil-fertilità u allura ta' trabi. Fl-Italja r-rata tat-twelid ilha għal ħafna żmien żero, jgħifieri qegħdin imutu iktar milli jitwieldu. Min se jiehu ħsiebhom l-anzjani ta' 30 sena oħra? Anke f'pajjiżna r-rata tat-twelid naqset sewwa. Il-medicina moderna, speċjalment l-avanzati fix-xjenza ġenetiċa, flimkien ma' stili ta' hajja aħjar, qegħdin

jagħtu sehem importanti biex itawlu l-hajja tal-bniedem. Izda dan ifisser ukoll li n-nies ser ibatu iktar b'mard li tikkawza l-anzjanità bħal artrite, dimenzja, kanċer, mard tal-qalb u ċirkulazzjoni u l-Parkinson's.

Dan il-fenomenu qed ibiddel il-mod ta' kif il-bniedem jippjana hajtu. L-irtirar mix-xogħol fl-età ta' 61 ilu jeżisti mis-seklu 19 biss. Fiż-żminijiet ta' llum u tal-gejjieni, in-numru ta' nies li jaqzbu l-età ta' 70 sena qiegħed dejjem jizdied. Din l-età minn 70 'l fuq bdew isejjhalha t-terza età. Fil-gejjieni ma għandniex nippretendu li ta' 24 sena nidhlu fl-impjeg u nibqgħu fih sa meta nispiċċaw bil-pensjoni. In-natura ta' l-impjeg għandha tinbidel skond il-kapaċità fiżika u mentali ta' dak li jkun. Dment li s-saħħa ta' dak li jkun tippermettilu, dan għandu jibqa' jaħdem anke wara l-61. Fl-opinjoni tiegħi x-xogħol li jkollu għandu jbiddu skond ma tippermettilu saħħtu. Jekk ta' lanqas meta jirtira mill-impjeg tiegħu jibqa' jagħti kontribut billi jaħdem *part-time* jew fil-volontarjat. Dan ikun ta' ġid kemm għalih u kemm għas-soċjetà. Xi drabi ssib ħafna kazi fejn l-irtirar mix-xogħol iwassal lil dak li jkun għal telqa fiżika u mentali li tista' tkun ta' detriment għal saħħtu. Il-mentalità






ta' illum (mhux f'Malta u Ghawdex) hija li għad jasal iż-żmien li tkun tmiesset it-tieni pensjoni meta taghlaq il-75. Għalkemm hafna jirtiraw qabel l-età tal-pensjoni minhabba mard mentali dawn jibqgħu attivi ferm wara, peress li l-bidla fl-ambjent tal-post tax-xogħol u s-serhan tal-moħħ mill-inkwjet tax-xogħol tkun għamilitilhom tajjeb hafna. Dawn jgħaddu minn dak li jissejjaħ *burn out*.

Fiz-żminijiet futuri ma jagħmilx sens li wiehed jirtira qabel iż-żmien. Dan minhabba li min jirtira ta' bejn 50 u 55 jista' jagħmel iktar żmien irtirat milli kien għamel jahdem. Jekk dan ma jsibx xogħol ieħor ikun impossibbli li l-pajjiż iħallas il-pensjoni għal 30 sena oħra. Din l-assurdità trid tispicča li bniedem li għandu fuq il-45 jew 50 isibha diffiċli biex isib xogħol sempliċiment għax għandu 'l fuq minn hamsin. Irridu nibdew nagħmlu bħall-Amerikani u nneħhu d-diskriminazzjoni minhabba l-età. Bniedem kapaċi avolja għandu 50 għandu ikun impjegat daqs wiehed li għandu 30 jew anqas.

Minhabba ż-żieda fl-età medja li qegħdin jgħixu nies bħali li għandhom 43 sena qed iħossuhom li għadhom żgħażaġh. Din l-età bejn it-30 u l-45 bdiets tissejjaħ *middle youth*. Dan il-fenomeni qed johloq opportunitajiet lil kull min irid jinfreska hajtu u jidhol għal sfidi godda. Hafna ommijiet jistgħu jerġgħu jibdew karriera wara li jkunu rabbew it-tfal tagħhom, dan minkejja l-fatt li illum iktar trabi qegħdin jitwiieldu lil nisa li għalqu t-30 minhabba eżiġenzi ta' studju jew karriera.

Illum wasalna f' sitwazzjoni li persuna trid tibqa' aġġornata, mhux f' dak li tkun studjat biss, iżda trid tkun kapaċi titgħalliem materji oħra biex jekk issib opportunitajiet ta' xogħol fil-gejjieni tkun tista' teħodhom. Is-sistema li kellna s'issa, fejn wiehed jitgħalliem sa ċertu età mbagħad jieqaf, qisu lahaq is-sena mhix tajba. Kulhadd irid jibqa' jitgħalliem u jkun kapaċi jiddiversifika t-tagħlim u l-kapaċitajiet tiegħu wkoll. Karriera wahda mhix biżżejjed għaż-żminijiet tal-gejjieni.



It-trend hija li l-iktar nies imfittxija se jkunu dawk li kapaċi jmorru minn xogħol għal ieħor bl-ikbar faċilità (*work mobility*). Għalhekk l-edukazzjoni għandha tkun kontinwa tul hajjtna kollha (*life long learning*) u mhux għal perjodu żgħir ta' snin meta nkunu għadna l-iskola. Il-hajja mhix ta' min jahliha!

Fl-istorja nsibu hafna eżempji ta' nies famużi li wettqu affarijiet kbar u ta' ġid għall-umanità meta digà kienu laħqu t-terza età. Pablo Picasso (1881 -1973), li kellu hajja twila u produttiva, wera progress kontinwu fl-arti tiegħu allavolja beda diehel fiz-żmien. Picasso hu eżempju tipiku ta' artista li biddel l-istil ta' l-arti tiegħu maż-żmien, tant li wara mewtu għadu nfluwenti hafna fost l-artisti ta' illum. Huwa miet ta' 92. Il-kummidjant, Bop Hope ta' 90 sena kien għadu attiv fuq il-palk. Arthur Rubinstein, il-mużiċista magħruf miet ta' 95 u baqa' jagħti l-kunċerti anke meta għalaq it-80. Huwa kien iġid li fl-aħħar tal-karriera tiegħu huwa sab il-libertà għax ma baqax iktar imxeċkel mill-opinjoni tal-kritiċi. Biex inkomplu fuq l-istess tema, Sir Winston Churchill (1874 -1965) lahaq Prim Ministru waqt il-gwerra, ta' 66. L-iktar parti attiva u nfluwenti ta' hajtu kienet fis-snin meta kellu bejn il-65 u t-80. Huwa miet meta kellu 90, għaxar snin wara li rriżenja minn Prim Ministru.

Illum il-hajja qed toffri iktar sfidi u l-bniedem irid jaddatta ruħu għal dan iż-żmien ġdid. Dan ser ikun is-seklu ta' l-anzjani u għalhekk kulhadd għandu jhossu żaġhżuġh.





**MIX-XENA SPORTIVA**

minn Joe Bajada



# Athletix - Proġett li johloq opportunitajiet godda għall-atletika f'Ghawdex

L-atletika huwa wiehed mill-iktar sports globali għal fatt li huwa sempliċi biex jiġi pprattikat fejn eventwalment kull ma jkollok bżonn huwa biss żarbun addattat. Madankollu minkejja din is-sempliċità kollha, l-atletika għadha ssib ċerta diffikultajiet biex tkun prattikata. Eżempju ċar huwa l-gżira tagħna Ghawdxija fejn għajr tlielaq fuq distanzi twal f'it naraw iktar. Għalhekk l-inizjattiva li ha Mario Bonello, rebbieh ta' bosta titli nazzjonali, kif ukoll ta' diversi midalji għal Malta fix-xena internazzjonali, u wkoll b'għid partikolari għal Ghawdex u dan għax huwa miżżewweġ Ghawdxija, din l-inizjattiva tiegħu tista' titqies bħala barka sportiva mis-sema. U dan japplika wkoll għal fatt li f'it huma d-dixxiplini sportivi li qed ikunu pprattikati fi gżiritna minkejja li għandna faċilitajiet adegwati. Miġbud mis-seher ta' gżiritna, Bonello flimkien ma' silfu Paul Camilleri welldu dan il-proġett. Biex setgħu jiffidu din l-iskola tal-atletika, Bonello u Camilleri hassew il-htieġa li flimkien jattendu għall-kors tal-coaching tal-IAAF Level I organizzat mill-Malta Amateur Athletics Association. Biex insiru nafu iktar dwar dan il-proġett Athletix, aħna għamilna din l-intervista lil Mario Bonello.

## J.B. X'kien li hajjarkom tifħu skola ta' l-Atletika f'Ghawdex?

M.B. "Naħseb li meta xi hadd ikollu r-rieda li jitgħallem u li jipprova xi attività partikulari, sew jekk huma studji akkademici u sew jekk huma sport jew drama, dejjem jirmexxielu jtejjeb il-hiliet tiegħu. F'Ghawdex l-opportunitajiet biex dak li jkun jizviluppa l-hiliet sportivi tiegħu huma neqsin hafna. Għalhekk permezz ta' l-iskola tagħna rridu li noholqu opportunitajiet godda f'Ghawdex għal min jixtieq jitharreg u jipprattika l-isport b' mod professjonali. Għal dan il-ghan l-iskola tagħna qed tagħmel l-almu kollu tagħha biex iġġib 'il quddiem l-istudenti tagħha li jvarjaw bejn l-eta' ta' 7 snin u dik ta' 20 sena. Aħna ġa certi li xi uħud minnhom se jispikkaw".

## J.B. Kemm hu interessanti l-isport ta' l-atletika?

M.B. "L-atletika tkopri firxa ta' attivitajiet, minn sprints qosra sa maratoni, minn tfeigh għal qbiż. Aħna ninkoraġġixxu lill-istudenti tagħna biex jipprovaw kull attività. Naturalment eventwalment huma jipprattikaw aktar l-attività li jippreferu. Nemmen li b'dan il-mod l-istudenti jifhmu aħjar x'inhil l-atletika u anke jirrealizzaw li d-diversi fergħat ta' l-atletika, għalkemm differenti, fl-aħhar mill-aħhar għandhom minn ta' xulxin. Kollha jeħtieġu esplożività, rezistenza, veloċità, aġilità, flessibilità, eċċ. Fuq kollox l-atletika teħtieġ motivazzjoni, determinazzjoni u kontinwità".

## J.B. X'inhil t-triq 'il quddiem?

M.B. "Jiena tassew nemmen li jekk ilkoll naghmlu hilitna biżżejjed, niksbu riżultati tajbin mill-atletika ghawdxin. Izda hemm bżonn ta' aktar investment sew fil-faċilitajiet sportivi kif ukoll fl-edukazzjoni. Biex intejbu lill-atletici tagħna għandna bżonn il-faċilitajiet xierqa ta' trakka. Huwa importanti li Ghawdex ikollu trakka tad-daqs shih flimkien ma' faċilitajiet oħra li huma meħtieġa u li jmorru magħha. Fl-istess hin il-ġenituri għandhom jifhmu li l-isport huwa ta' importanza vitali għall-izvilupp ta' uliedhom. Nemmen li t-tfal sa ma jilhq u l-hames klassi sekondarja għandu jkollhom bejn siegħa u nofs u sagħtejn prattika ta' l-isport tliet darbiet f'gimgha. L-atletika tista' tkun waħda mid-dixxiplini sportivi pprattikati. Ir-rwol ta' l-iskejjeġ u l-klabbs ta' l-isport imbaggħad ikunu li jkomplu jtejbu l-hiliet bażiċi li jkun għa miksba mill-istudenti. F'kuntrastr ma' dan, illum aħna qegħdin nipprovd u lill-istudenti opportunità li sempliċiment ma teżistix fl-iskejjeġ primarji u sekondarji".

## J.B. Kif kienet milqugħa l-iskola ta' l-Athletix?

M.B. "L-iskola tagħna kienet milqugħa tajjeb hafna meta wiehed iqis li l-atletika hija dixxiplina sportiva li f'it hija magħrufa f'Ghawdex. Bdejna tajjeb hafna u qed jiġu studenti godda kull gimgha. Izda nemmen li għandna bżonn inwessgħu l-baži speċjalment ta' daw l-istudenti li jattendu l-iskejjeġ sekondarji. Dan għal fatt li l-atletika prattikament ma hija pprattikata mkien aktar f'Ghawdex għajr l-iskola tagħna".

## J.B. Kemm hu importanti t-taħriġ biex dak li jkun itejjeb hilitu?

M.B. "Mhux l-atletici kollha għandhom l-istess talent. X'uhud jiksbu riżultati aħjar minn oħrajn bl-istess opportunitajiet. Izda jiena naċċerta li kulhadd li b'taħriġ tajjeb kulhadd itejjeb il-hiliet tiegħu u jmur aħjar minn haddiehor li għandu aktar talent izda ma jittrenjjax. Nagħti eżempju bija nnifsi. Jiena rari kont l-aħjar sprinter l-iskola izda matul is-snin ittrenjajt kemm kien meħtieġ u hekk tant tejjibt il-performances tiegħi li fil-karriera tiegħi waqfa diversi rekords nazzjonali u rbaht rekord ta' midalji fil-qasam internazzjonali. Importanti li wiehed iżomm f'moħħu li mħuwieħ biss il-volum izda wkoll il-kwalità ta' training li huwa tant importanti. Barra minn hekk iridu nżommu



f'moħħna li *practice makes permanent not perfect*. Jekk wiehed jipprattika hażin, jipprattika kemm jipprattika ma jsirx perfett. Għalhekk meħtieġ li wiehed jipprattika kif suppost u b'determinazzjoni".

## J.B. Sibtu l-appoġġ meħtieġ mill-istituzzjonijiet u l-ġenituri?

M.B. "Irrid ngħid li konna fortunati li l-Kunsill Lokali tan-Nadur kien ta' għajjnuna kbira biex isseħħ l-inizjattiva tagħna. Sfortunatament hemm spejjeż li l-istudenti jridu jħallsu speċjalment spejjeż ta' trasport li issa jridu jħallsu kull darba li nieħdu sehem f'kompetizzjonijiet f'Malta. Dak huwa żvantaġġ kbir għax billi f'Ghawdex m'għandhomx l-infrastruttura meħtieġa huwa importanti hafna li jinżlu Malta biex jikkompetu fuq faċilitajiet tajbin kull meta jistgħu. Irrid izda nżid ngħid li l-Kunsill Lokali tan-Nadur b'koperazzjoni man-Nadur Youngsters FC qed ikompli jipprovdielna fejn nittrenjaw. Dik ġa hija għajjnuna kbira. Il-ġenituri ukoll kienu ta' nkoragġiment kbir. Aħna nipprovaw inżommu l-istudenti f'atmosfera ferrieħa mingħajr il-bżonn ta' rivalità. L-istudenti huma bħal familja. Huwa ta' nkoragġiment kbir għalina per eżempju li hafna ġenituri mhux biss jattendu għas-sessjonijiet tat-training u jgawdu lil uliedhom jiehdu gost jittrenjaw izda wkoll jiġu Malta magħna meta ninzlu biex nieħdu sehem f'kompetizzjonijiet il-Marsa. Kien ukoll ta' nkoragġiment kbir għalina li numru kbir ta' ġenituri huma stess talbuna li naghmlu ikla tal-Milied flimkien. Jidher fiċ-ċar li l-ġenituri fehmu li dak li qed naghmlu għandu l-ghan li ntejbu lil uliedhom fl-aspetti tal-hajja permezz ta' l-isport. Ir-riżultati fil-kompetizzjoni huma ta' importanza sekondarja. Kull student irid jitejjeb fih innifsu".

## J.B. X'ikun l-ghan aħhari tagħkom?

M.B. "Bħalma għidit qabel, ikun ta' ġieħ għalina jekk l-iskola tagħna sservi biex titah għajnejn l-awtoritajiet li hemm bżonn li l-attivitajiet sportivi jiġu nklużi fil-kurrikulum bażiku tat-tfal tagħna. Il-htigijiet bażiċi sportivi taż-żgħażaġ tagħna m'għandhomx jiġu provduti minn inizjattivi bħal tagħna izda mill-iskejjeġ li huma jattendu. Skejjeġ speċjalizzati bħal tagħna għandhom imbaggħad jiffokaw fuq kif ighinu lil daw l-istudenti jiehdu l-isport f'livell oghla. Sadattant aħna qegħdin naghmlu hilitna kollha biex naslu għal dawn iż-żewġ għanijiet. Matul il-karriera tiegħi jiena diġa ikkwoċčajt atleti Maltin li kisbu rekords godda nazzjonali u li rrapprezentaw lil Malta f'kompetizzjonijiet internazzjonali barra minn Malta. Għalhekk ikun ta' unur kbir għalina li naghmlu l-istess haġa ma' l-istudenti tagħna Ghawdxin halli jkollna l-ewwel atleti Ghawdxin fit-team nazzjonali Malti. Ewminni, anke fost l-istudenti li għandna illum hemm studenti li jistgħu jagħmluha. Aħna nawgurawlihom u niżgurawhom li se nkomplu naghmlu l-almu kollu tagħna biex inwassluhom hemmhekk".

# Imkejjen Ghawdxin

*Versi ta' Anton F. Attard  
Ritratti ta' Joseph J.P. Zammit*

## 8. GHEJUN... GHEJUN...



*Ghejun... Ghejun...  
ilma jfawwar kuljum,  
bin-nhar, bil-lej',  
ma jaqta' xej',  
gelgul ilma ghaddej  
u sejjer min jaf fej'!*

*Hxejjex, sigar, fjuri u hdura  
fuq l-gholjiet u fil-widien,  
ghax hemmhekk tal-ghajn is-saqwi  
jaghti l-hajja ma' kull zmien.*

*Hdejn ix-xtut l-eghjun isawbu  
l-ilma safi gewwa l-bahar,  
ghax din l-art bi gliegel t'ilma  
kullimkien tista' tiftahar.*

*Sahansitra wkoll furbani  
kienu jinzlu l-art ghatxana  
biex jixorbu u jiehdu maghhom  
qolol bl-ilma bnin minn taghna.*

*Ghejun... Ghejun...  
ilma hiereg kuljum,  
bin-nhar, bil-lej',  
ma jaqta' xej'...  
Kif jista' jkun  
daqshekk hiereg idum?*





# GOZO INTERNATIONAL CELEBRATION

**Easter Edition 2008**

An Ecumenical Event for all foreign nationals residing or visiting Gozo  
MARKING THE THEME:

## Redemption

Saturday, 15<sup>th</sup> March 2008  
St. Joseph Parish Church (Qala, Gozo)

with the participation of various Christian Denominations,

**Laudate Pueri Choir**

**Island Brass**

**St. Joseph and Magnificat Choirs**

**Tenor Joseph Zammit**

**Soprano Ruth Portelli**

**Baritone Joseph Buttigieg**

**Soloist Omar Zerafa**

**Organist Robert Buhagiar**

**A message delivered by Sammy Mejlaq**

**All must be seated at 1815hrs**

Following the event, all are invited to a reception to be held at the Parish Hall

**Entrance is Free and your family and friends are invited.  
Donations are accepted.**

**Promoting Gozo's diversity of cultures and heritage....**



Ministry for Gozo



FESTIVAL TA' ARTI, SNAJJA, KULTURA, STORJA U TRADIZZJONI  
MTELLA' MILL-KUNSILL LOKALI TA' L-GHARB



# SEHER II-Pument

28-30 MARZU, 2008  
GHARB, GHAWDEX

MILL-  
INGILTERRA

**ZU2**  
www.zu2tribute.com

Freddie Portelli  
Marisa D'Amato  
Augusto Cardinale

REBBIEHA TAL-  
MALTA SONG  
FOR EUROPE

**MORENA**

**LONG WEEKEND**

MARCIJIET MILL-GHAQDA MUZIKALI VIZITAZZJONI, RE-ENACTMENTS TA GRAJJET STORICI  
ROCK BANDS GHAWDXIN, ALESSIA, IL-BIG BAND BROTHERS U THE SPITERI LUCAS BAND  
IS-SITT FINALISTI TAL-MALTA SONG FOR EUROPE, J ANVIL, LUDVIG GALEA U NADINE AXISIA

INFO 2156 0556 :: 7949 2667 :: E-MAIL GHARB.LC@GOV.MT :: WEB WWW.GHARBNET.COM



**Leon Promotions**



Ministry of Finance  
**National Lotteries  
Good Causes Fund**



**GET AWAY TO GHARB** RENT A FARMHOUSE AND SAVOUR WHAT GHARB HAS TO OFFER >> INFO ON GHARBNET.COM